

سلسلہ
مواعظِ حسنہ
نمبر ۱۰۲

رَآئِ مَحَبَّتِ اور اُس کے حقوق



شَيْخُ الْعَرَبِ عَارِفٌ بِاللَّهِ مُجِدُّ زَمَانِهِ حَضْرَتِ اَقْدَسِ مَوْلَانَا شَاهِ حَكِيمٍ مُحَمَّدٍ سَلَّمَ خَيْرَ صَاحِبِ

خانقاہ امدادیہ اشرفیہ: کوشش اقبال پورہ



سلسلہ مواعظ حسنہ نمبر ۱۰۲

راہِ محبت اور اُس کے حقوق

شَيْخُ الْعَرَبِ عَارِفٌ بِاللُّغَةِ مَجْدُومِيَّةٌ
وَالْعَجَمَةِ عَارِفٌ بِاللُّغَةِ مَجْدُومِيَّةٌ

حضرت آقداغ مولانا شاہ حکیم محمد اختر صاحب

حسب ہدایت و ارشاد

تخلیص الامت حضرت آقداغ مولانا شاہ حکیم محمد اختر صاحب

پہ فیضِ صحبتِ ابرار یہ دورِ محبت ہے | جو میں نشر کرتا ہوں خزانے تیرے نازوں کے

* انتساب *

* **کتاب الفیض** : دار الفکر، بیروت، زمانہ تحفہ حضرت اقدس مولانا شاہ حکیم محمد تاج محمد صاحب مدظلہ العالی کے ارشاد کے مطابق حضرت والا رحمہ اللہ کی جملہ تصانیف و تالیفات

محلی ائینہ حضرت مولانا شاہ ابرار الحق صاحب مدظلہ العالی

اور

* حضرت مولانا شاہ عبد العزیز صاحب مدظلہ العالی

اور

* حضرت مولانا شاہ محمد احمد صاحب مدظلہ العالی

کی

* صحبتوں کے فیوض و برکات کا مجموعہ ہیں

ضروری تفصیل

و عظ : راہِ محبت اور اُس کے حقوق
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
 تاریخ و عظ : ۱۳ شعبان المعظم ۱۴۱۱ھ مطابق یکم مارچ ۱۹۹۱ء بروز جمعۃ المبارک
 مقام : مسجد اشرف خانقاہ امدادیہ اشرفیہ
 مرتب : حضرت سید عشرت جمیل میر صاحب رحمۃ اللہ علیہ
 تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
 پوسٹ بکس: 11182 رابطہ: +92.21.34972080، +92.316.7771051
 ای میل: khanqah.ashrafia@gmail.com
 ناشر : کتب خانہ مظہری، گلشن اقبال، بلاک نمبر ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سر انجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نہیرہ و خلیفہ مجاہد بیعت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

عنوانات

- ۶..... دین کا کام اللہ کی مہربانی سے ہوتا ہے، قابلیت سے نہیں
- ۷..... اعمال بغیر قبولیت کے بے وزن اور بے کار ہیں
- ۸..... حضرت ملا علی قاری رحمۃ اللہ علیہ کی علمی شان
- ۸..... راہِ محبت کے حقوق
- ۸..... حکایتِ مجنوں سے اللہ و رسول ﷺ کی محبت کا سبق
- ۱۰..... مجنوں کی دوسری حکایت سے ذکر اللہ اور عشقِ مولیٰ کا سبق
- ۱۲..... اللہ تعالیٰ کی غلامی سے آزادی کا نتیجہ
- ۱۲..... حسنِ مجازی کے فریب کی مثال
- ۱۳..... اہل اللہ کے انوار و برکات
- ۱۴..... شیخ کے ادب کی تلقین
- ۱۵..... اولیاء اللہ کا ادب اللہ تعالیٰ کی نسبت کی وجہ سے ہے
- ۱۶..... عشق کا پیڑول راہِ سلوک میں قابلِ قدر ہے
- ۱۷..... خواجہ عزیز الحسن مجذوب رحمۃ اللہ علیہ کی شانِ محبوبیت
- ۱۷..... خواجہ عزیز الحسن مجذوب رحمۃ اللہ علیہ کا عشقِ شیخ
- ۱۸..... اہل محبت اللہ کا راستہ انتہائی تیزی سے طے کر لیتے ہیں
- ۱۸..... محبت اور آہ کی تیز رفتاری
- ۱۹..... ہماری آہ نام اللہ میں شامل ہے
- ۱۹..... میری شاعری میرا دردِ دل ہے
- ۲۰..... اولیاء اللہ کے پاس بیٹھنا اللہ کے پاس بیٹھنا ہے
- ۲۰..... مرئی بنانے سے پہلے تحقیق کر لیجیے
- ۲۱..... نگاہِ اولیاء کی کرامت
- ۲۲..... درِ شیخ کے آداب
- ۲۲..... محبت کے والہانہ آداب
- ۲۳..... جتنا عمدہ دل اتنی عمدہ سوچ
- ۲۴..... اہل دل پتھر دل کو لعل بنا دیتے ہیں
- ۲۴..... کامیابی کا مدار قبولیت پر ہے

- ۲۵..... زندہ حقیقی کو پانے کے لیے مردوں کو دل سے نکالنا ضروری ہے
- ۲۵..... اللہ کو پانے کے لیے ترکِ معصیت شرط ہے
- ۲۶..... توبہ کی رفتار
- ۲۶..... ذکر سے پہلے روح کو آبِ توبہ سے دھو لیجیے
- ۲۷..... سلوک طے کرنے کے لیے ذکر اللہ ضروری ہے
- ۲۷..... بچھتر ہزار مرتبہ لَا إِلَهَ إِلَّا اللَّهُ کی فضیلت
- ۲۸..... ذکرِ لَا إِلَهَ إِلَّا اللَّهُ میں ایک مراقبہ مستنبط بالحديث
- ۲۹..... لَا إِلَهَ إِلَّا اللَّهُ ساتوں آسمان پار کرتا ہوا اللہ تک پہنچ جاتا ہے
- ۲۹..... مزہ نہ آنے کی وجہ سے ذکر نہ کرنا نادانی ہے
- ۳۰..... کمزور دماغ والوں کے لیے ہدایت
- ۳۱..... مولانا رومی رحمۃ اللہ علیہ کی ایک خاص نصیحت
- ۳۲..... اللہ کی صفاتِ غیر محدودہ کو زبانِ محدود بیان نہیں کر سکتی
- ۳۲..... گناہوں سے پاک فضا قبولیتِ دعا میں معین ہے
- ۳۳..... ہر عمل میں اتباعِ سنت کا اہتمام کیجیے
- ۳۳..... حضرت مولانا شاہ محمد احمد صاحب رحمۃ اللہ علیہ کا اہتمامِ اتباعِ سنت
- ۳۳..... اصلی مریدی
- ۳۴..... نقلی مریدی
- ۳۴..... گناہوں کی آگِ ایمان کے درخت کو جھلسا دیتی ہے
- ۳۵..... کبھی کبھار کا گناہ سدا بہار نہیں ہونے دیتا
- ۳۵..... اللہ کی عظمت اور محبت کے حقوق
- ۳۵..... رمضان المبارک میں جان لڑا کر گناہوں سے بچیں
- ۳۶..... تھانہ بھون کی پیری مریدی چوبیس گھنٹے کی فکر ہے
- ۳۶..... نفسِ آثارہ بالسوء کا علاج
- ۳۷..... جرمانہ شیخ کے ہاتھ سے خیرات کرائیں
- ۳۷..... غیر اللہ کی یاد میں رونا نا مبارک ہے
- ۳۸..... وَالَّذِينَ جَاهَدُوا فِينَا... الخ کی تفسیر
- ۳۸..... ہر بیماری سے شفا کے لیے ایک مجرب عمل
- ۳۸..... شفا دوا سے نہیں حکم خدا سے ہوتی ہے

راہِ محبت اور اُس کے حقوق

اَلْحَمْدُ لِلّٰهِ وَكَفَى وَسَلَامٌ عَلٰى عِبَادِهِ الَّذِيْنَ اصْطَفٰى اَمَّا بَعْدُ

فَاَعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَ الَّذِيْنَ اٰمَنُوْا اَشَدُّ حُبًّا لِلّٰهِ

وَ قَالِ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَسَلَّمَ

اَللّٰهُمَّ اِنِّىْ اَسْأَلُكَ حُبَّكَ وَ حُبَّ مَنْ يُحِبُّكَ وَ حُبَّ عَمَلٍ يُبَلِّغُنِىْ اِلٰى حُبِّكَ،

اَللّٰهُمَّ اجْعَلْ حُبَّكَ اَحَبَّ اِلَىَّ مِنْ نَفْسِيْ وَ اَهْلِيْ وَ مِنْ الْمَاءِ الْبَارِدِ

پچھلے جمعہ کو میں نے کہا تھا کہ شاید میں اگلے جمعہ کو یہاں نہ ہوں، ڈھا کہ سے دعوت نامہ آیا ہے، اللہ تعالیٰ کے فضل و کرم سے میں وہاں دس سال سے جا رہا ہوں، وہ بڑی محبت سے مجھے بلاتے ہیں اور بہت محبت سے میری باتوں کو سنتے ہیں۔ اتنا بڑا مجمع اور میرے اتنے دوست پوری دنیا میں کہیں نہیں ہیں۔ اگر آپ کبھی میرے ساتھ وہاں کا سفر کریں تو دیکھیں گے کہ بڑے بڑے علماء جو بخاری شریف پڑھا رہے ہیں میرے سامنے اس طرح ادب سے بیٹھتے ہیں جیسے یہاں کے طالب علم بیٹھتے ہیں بلکہ ان سے بھی زیادہ وہ میرا ادب کرتے ہیں جبکہ وہ خود بڑے عالم ہیں۔

دین کا کام اللہ کی مہربانی سے ہوتا ہے، قابلیت سے نہیں

بس اللہ کی طرف سے بات ہوتی ہے، جس زمین پر اللہ کو کسی سے کام لینا ہوتا ہے تو



اس بستی والوں کے دل میں اس مبلغ و مقرر و خادم دین کے لیے حسن ظن، نیک گمان اور محبت ڈال دیتا ہے۔ سب معاملہ اُدھر سے ہے۔

حسن کا انتظام ہوتا ہے
عشق کا یوں ہی نام ہوتا ہے

لہذا یہ فخر کی بات نہیں ہے کہ وہاں میرا بہت زیادہ کام ہوتا ہے، اس میں میری قابلیت کو دخل نہیں ہے، اگر میری استعداد و قابلیت کو دخل ہوتا تو وہ قابلیت یہاں بھی کام کرتی، ہر جگہ کام کرتی لیکن بعض بستیوں میں کوئی پوچھتا تک نہیں۔

حضرت مولانا شاہ عبدالغنی صاحب جب ہندوستان سے لاہور تشریف لائے تو مشکل سے دو چار آدمی آتے تھے اور جب کراچی آئے تو مجمع کے لیے شامیانہ لگنے لگا، اتنا بڑا مجمع ہو گیا۔ تو میرے دوست مرحوم حبیب الحسن خان شیروانی رحمۃ اللہ علیہ نے فرمایا کہ بھئی! بس اللہ کام لیتا ہے جہی کام ہوتا ہے، اللہ کی عطا کے لیے قابلیت شرط نہیں ہے، اللہ کی مہربانی اور رحمت کے لیے قابلیت شرط نہیں ہے بلکہ شرطِ قابلیت اس کی عطا ہے۔

اعمال بغیر قبولیت کے بے وزن اور بے کار ہیں

اسی لیے بزرگوں نے فرمایا

پیا جس کو چاہے سہاگن وہی ہے

عورت کتنی ہی حسین ہو لیکن اگر شوہر کی نظروں میں نہیں جچتی تو بے چاری تعجب کرتی ہے کہ مجھ سے بھی خراب شکل کی پڑوسن ہے، اسے تو اس کا شوہر ہر وقت پیار کرتا ہے اور میں اتنی حسین ہوں مگر میرا شوہر مجھے پوچھتا ہی نہیں۔ لہذا جس کو شوہر پیار کرے سہاگن وہی ہے، اسی طرح جس کو اللہ پیار کرے بندہ وہی ہے اور اگر تمام خوبیاں ہوں لیکن اللہ کے یہاں قبول نہ ہوں، **فِيهِ نَظَرٌ**، اللہ کو پسند نہ ہو، ہمارے روزے، ہماری نمازیں، ہمارے مدرسے، ہماری تلاوت، ہمارا ذکر اللہ کو پسند نہ ہو تو سب بے کار ہے۔ اگر اعمال قبول نہیں ہیں تو ان میں کوئی وزن نہیں ہے۔ بس محنت ہی محنت ہے۔



حضرت ملا علی قاری رحمۃ اللہ علیہ کی علمی شان

ملا علی قاری رحمۃ اللہ علیہ کی علمی شان تو دیکھیے کہ ایک حدیث :

طُوْبِي لِمَنْ وَجَدَ فِي صَحِيْفَتِهِ اسْتِغْفَارًا كَثِيْرًا ۝

مبارک ہیں وہ بندے جو قیامت کے دن اپنے نامہ اعمال میں کثرت سے استغفار پائیں گے، کیا عمدہ شرح کرتے ہیں، اللہ محدثین کو کیسی عقل عطا فرماتے ہیں، ملا علی قاری فرماتے ہیں کہ نامہ اعمال میں استغفار پانے کا کیا مطلب ہے؟ جب اس نے استغفار کیا تو نامہ اعمال میں ضرور ملنا چاہیے لیکن یہاں پانے کی شرط کیوں ہے؟ **وَجَدَ** کیوں ہے؟ **اسْتَغْفَرَ** کیوں نہیں ہے؟ فرماتے ہیں کہ دنیا میں جو استغفار کیا ہے قیامت کے دن اس کو پانے کی قید اس لیے لگائی کہ پائے گا تو جب ہی جب قبول ہو گا، اگر قبول نہیں ہو تو پائے گا بھی نہیں اور قبول جب ہو گا جب اخلاص کے ساتھ استغفار کرے گا، لہذا اخلاص کے ساتھ اللہ سے مغفرت مانگیے۔

راہِ محبت کے حقوق

اللہ تعالیٰ کو راضی کرنا ہم پر فرض ہے، ماں باپ کو خوش کرنا ہم پر اخلاقی فرض ہے، شاگرد کا استاد کو خوش رکھنا اخلاقی فرض ہے اور سچے مرید پر اخلاقی طور پر فرض ہے کہ وہ اپنے شیخ کو کبھی ناراض نہ کرے، چاہے کتنے ہی جذبات ہوں، کتنا ہی غصے کا گھونٹ پینا پڑے، کتنا ہی کسی سے نفرت اور بغض ہو لیکن اگر شیخ کہہ دے خبردار! اس بھنگی سے محبت کرو، اس کے پیر دباؤ تو جو اصلی مرید ہو گا وہ اس بھنگی کے پیر دبائے گا، دل میں خیال بھی نہیں لائے گا کہ میں اتنا عظیم الشان ہوں اور میرے اندر اتنی اتنی خوبیاں ہیں اور شیخ مجھ سے بھنگیوں کے پیر دبا رہا ہے۔ یاد رکھو! یہ راستہ محبت کا راستہ ہے، عقل پرستی کا نہیں ہے۔

حکایتِ مجنوں سے اللہ ورسول ﷺ کی محبت کا سبق

مولانا رومی رحمۃ اللہ علیہ فرماتے ہیں کہ ایک دن مجنوں کہہ رہا تھا اور اصل میں مجنوں



کیا کہتا یہ تو مولانا رومی کا علم ہے، اشعار تو ان ہی کے ہیں مگر سمجھانے کے لیے اپنے مضمون کو کسی سے منسوب کر دیتے ہیں چنانچہ اپنا یہ عارفانہ کلام، اپنی معرفت کی باتیں مجنوں کی طرف منسوب کر کے بیان کر رہے ہیں اور ہمیں اور آپ کو محبت سکھارہے ہیں کہ مدینہ پاک کی محبت، مکہ شریف کی محبت، شیخ کی محبت، شیخ کے گھر والوں کی محبت، شیخ کے شہر کی محبت ہم اور آپ کس طرح سے سیکھیں۔ تو مجنوں کا نام لے کر فرماتے ہیں کہ ایک دن مجنوں کہہ رہا تھا۔

آں سگے کو گشت در کویش مقیم

جو کتا میری لیلیٰ کی گلی میں مقیم ہے، مقیم معنی ٹھہرنے والا، مسافر اور مقیم میں فرق ہوتا ہے، تو جو کتا میرے محبوب کی گلی میں اقامت رکھتا ہے وہ قیامت کی قامت رکھتا ہے، کیوں کہ۔

خاکِ پائش بہ ز شیرانِ عظیم

اس کے پیر کی خاک میرے نزدیک بڑے بڑے شیروں سے افضل ہے۔

آں سگے کو باشد اندر کوئے او

من بہ شیراں کے دہم یک موئے او

وہ کتا جو میرے محبوب کی گلی میں رہتا ہے میں شیروں کو اس کتے کا ایک بال بھی نہیں دے سکتا۔ تو کتے کو ایسی کیا نسبت ہے؟ بس یہ نسبت ہے کہ وہ اس کی لیلیٰ کی گلی کا رہنے والا ہے۔ کیوں صاحب! یہ بتائیے کہ اگر ایک کتے کے گلے میں پٹہ ڈلا ہو کہ یہ وزیر اعظم کا کتا ہے اور وہ آپ کی گلی میں آجائے اور گھبرا کر آپ کے گھر میں گھس جائے تو کیا آپ کی ہمت ہوگی اسے مارنے کی؟ وزیر اعظم کے خوف سے کوئی اس کتے کو کچھ نہیں کہے گا اور وزیر اعظم کا خوف ہے محبت نہیں ہے، مولانا فرماتے ہیں کہ مجنوں کے لیے لیلیٰ بھی وزیر اعظم سے کم نہیں لہذا محبت میں عاشق کو اپنا محبوب وزیر اعظم سے کم معلوم نہیں ہوتا۔

تو مولانا رومی نسبت کی بات کر رہے ہیں کہ دیکھو اس مجنوں سے محبت سیکھو کہ وہ ظالم ایک کتے کے بارے میں کہہ رہا ہے۔

آں سگے کو گشت در کویش مقیم

جو کتا میری لیلیٰ کی گلی میں رہتا ہے، جو کتا میری لیلیٰ کی گلی کا مقیم ہے۔



خاکِ پائش بہ ز شیرانِ عظیم

اس کے پیر کی خاک میرے نزدیک بڑے بڑے شیروں سے افضل ہے۔ لیکن یہ عاشق کے نزدیک ہے، منافق کے نزدیک نہیں ہے، فاسق کے نزدیک نہیں ہے۔ اللہ کے کعبہ کا ایک ایک ذرہ محترم ہے، مدینہ پاک کی گلیوں کا ایک ایک ذرہ محترم ہے، لیکن کس کے لیے؟ جو اللہ اور رسول کے عاشق ہیں لیکن کافر، مشرک، یہودی اور منافق اس بات کو کیا جانیں، انہیں کیا پتا کہ یہاں کیا چیز ہے؟ مولانا رومی کو اللہ تعالیٰ جزائے خیر دے کہ ہمیں اللہ والوں کی محبت، بیت اللہ کی محبت، مدینہ پاک کی محبت، رسول اللہ صلی اللہ علیہ وسلم کی محبت، شیخ کی محبت اور استاد کا ادب سکھا رہے ہیں کہ دیکھو اپنے بڑوں کا ایسا ادب کرنا چاہیے۔

اب سوچ لو کہ ہمیں اپنے مولیٰ سے کیسی محبت ہونی چاہیے۔ مولیٰ کی محبت کو مولانا رومی رحمۃ اللہ علیہ لیلیٰ کی محبت سے سمجھا رہے ہیں، مردہ سے زندہ حقیقی تک لے جا رہے ہیں، مجاز سے حقیقت کی طرف لے جا رہے ہیں، یہ مولانا رومی ہی کا کمال ہے، وہ مثالوں کے بادشاہ ہیں۔ جیسے چھوٹے بچے کو لڈو دے کر مدرسہ بھیجا جاتا ہے۔ آپ بتائیے کہ مدرسے کا علم اور لڈو کی قیمت برابر ہے؟ آٹھ آنے کی ایک ٹانی دی جائے کہ نورانی قاعدہ پڑھ کر آجاؤ تو کیا ایک ٹانی اور قاعدہ کا علم برابر ہو جائے گا؟ یہ مولانا رومی کا کمال ہے کہ حسن لیلیٰ کو پیش کر کے مولیٰ سے ملاتے ہیں، حسن لیلیٰ کی ٹانی دکھا کر لذت وصل مولیٰ دلاتے ہیں کیوں کہ جانتے ہیں کہ آج کل کے لوگ رومانٹک قسم کے ہیں، بحر اٹلانٹک میں غرق ہیں اس لیے ان کو نکالنے کے لیے ٹافیاں دکھاتے ہیں لیکن جب مولیٰ سے ملادیتے ہیں تو پھر لیلیاؤں کے حسن سے نفرت ہو جاتی ہے اور اللہ تعالیٰ کی محبت نصیب ہو جاتی ہے۔

مجنوں کی دوسری حکایت سے ذکر اللہ اور عشقِ مولیٰ کا سبق

مولانا فرماتے ہیں کہ ایک دن مجنوں دریا کے کنارے ریت پر اپنی انگلیوں سے لیلیٰ لکھ رہا تھا۔ ایک مسافر وہاں سے گزر رہا تھا، جب اس نے دیکھا کہ یہ پاگلوں کی طرح کچھ لکھ رہا ہے تو اس نے پوچھا کہ

گفت اے مجنون شیدا چہیست ایں



اے عاشق اور پاگل مجنوں! یہ کیا کر رہا ہے؟

می نویسی نامہ بہر کیست ایں

تو یہ خط کس کو لکھ رہا ہے؟

ریگ کاغذ بود، انگشتہ قلم

تو نے ریت کو کاغذ اور انگلیوں کو قلم بنا رکھا ہے، تو اس نے جواب دیا کہ بتاؤں میں کیا کر رہا ہوں؟

گفت مشق نام لیلی می کم

میں لیلیٰ کے نام کی مشق کر رہا ہوں۔ مسافر نے پوچھا کیوں؟ کہا کہ جب میں لیلیٰ کو نہیں دیکھ پاتا تو اس کے نام کی مشق کرتا ہوں۔ اب مولانا فرماتے ہیں کہ جب تم مولیٰ کو دیکھ نہیں سکتے تو اس کے نام کا ذکر کرو، اللہ اللہ کرو۔ لہذا فرمایا:

عشقِ مولیٰ کے کم از لیلیٰ بود

گوئے گشتن بہر او اولیٰ بود

اللہ تعالیٰ کی محبت لیلیٰ کی محبت سے کیسے کم ہو سکتی ہے؟

مثلِ لیلیٰ در جہاں بسیار بود

دنیا میں ہزاروں ایسی لیلیاں پڑی ہوئی ہیں جو ایک سے بڑھ کر ایک ہیں لیکن

پاک از مثلِ آمدہ مولائے ما

میرے مولیٰ کا کوئی مثل نہیں۔ سورہ اخلاص میں اللہ پاک فرماتے ہیں **وَلَمْ يَكُنْ لَهُ كُفُوًا أَحَدٌ**، اللہ کا کوئی برابر کرنے والا اور سا جہی نہیں ہے۔ کہاں مردہ اور کہاں اللہ؟ اگر مجنوں لیلیٰ کی قبر کو تین چار دن کے بعد کھود کر دیکھتا تو اپنے عشقِ لیلیٰ پر اتنا روتا کہ آنسو خشک ہو جاتے اور آنکھوں سے خون بہتا اور کہتا کہ ہائے! میں نے زندگی کو ضائع کر دیا، اس پر ندامت طاری ہو جاتی۔ جسم کی محبت، صورتوں کی محبت ہمیشہ ندامت پیدا کرتی ہے کیوں کہ یہ بگڑنے والی شکلیں ہیں، یکساں رہنے والی نہیں ہیں، بچپن میں شکل اور ہوتی ہے اور جوانی میں اور بڑھاپے



میں اور۔ جغرافیہ بدلتا ہے تو عشق کی تاریخ بھی بدل جاتی ہے۔

ادھر جغرافیہ بدلا ادھر تاریخ بھی بدلی

نہ ان کی ہسٹری باقی نہ میری مسٹری باقی

مرنے کے بعد عشق کی تاریخ بدل جاتی ہے۔ اگر ہم لوگ ان حسینوں کو قبروں میں دیکھ لیں تو دیوانِ غالب اور دیوانِ میر تقی میر کو دفن کر دیا جائے۔

ناز کی اس کے لب کی کیا کہیے

پنکھڑی اک گلاب کی سی ہے

قبر میں دیکھو کہ وہ پنکھڑی کیا ہوئی، اس میں کیڑے چل رہے ہیں، یہ سب دھوکا ہے۔

اللہ تعالیٰ کی غلامی سے آزادی کا نتیجہ

یاد رکھو! حسن بھی قیامت ہے اور عشق بھی قیامت ہے مگر خدا عشق مجازی سے بچائے، نفس کی ایسی ڈیمانڈ کو پورا کرنے سے بچائے۔ اس کو خوب سمجھ لیں کہ جس نے نفس دشمن کے حرام تقاضوں پر عمل کیا، جس کا مشیر دشمن ہو یا وزیر دشمن ہو تو سمجھ لیں اس کی خیریت نہیں ہے، لہذا جو اپنے نفس کے گندے تقاضوں پر عمل کرتا ہے وہ سانڈ کی طرح آزاد زندگی گزارتا ہے اور اس کا حشر بھی سانڈ کی طرح ہوتا ہے۔ آپ نے گاؤں میں دیکھا ہو گا کہ سانڈ کا سارا جسم زخموں سے چھلنی ہوتا ہے، اُسے ہر کھیت میں منہ ڈالنے کا مزہ تو آتا ہے، نفس کی ہر خواہش پر عمل کرنے کا مزہ تو آتا ہے لیکن اس پر لاٹھیاں بھی اتنی برستی ہیں کہ ساری کھال زخمی ہو جاتی ہے، بیماری میں کوئی اس کو پوچھنے والا نہیں ہوتا اور مرنے کے بعد اس کو چیل کوٹے کھا جاتے ہیں، یہ ہے آزادی کا نتیجہ۔

اسی طرح جو لوگ اللہ کی غلامی سے آزاد ہیں اور نفس کی غلامی کرتے ہیں تو بس سمجھ لیں کہ اللہ کی رحمت بھی ان سے ایسے ہی الگ رہتی ہے۔

حسن مجازی کے فریب کی مثال

تو دوستو! میں عرض کر رہا ہوں کہ صورتوں سے دل مت لگاؤ، جو شخص صورتوں کے



چکر میں آیا اللہ سے محروم ہو گیا۔ مولانا فرماتے ہیں کہ جیسے چودھویں کے چاند کا عکس دریا میں پڑ رہا ہو اور کوئی بے وقوف کہے کہ ارے بھائی! سنتے ہیں کہ چاند تو ڈھائی لاکھ میل دور ہے، ڈھائی لاکھ میل دور کون جائے، اب تو چاند دریا میں آ گیا ہے اور وہ تیرنا بھی جانتا ہو اور چاند کو حاصل کرنے کے لیے ایک جست لگا دے تو کیا وہ چاند کو پالے گا؟ ہرگز نہیں پائے گا، کیوں کہ وہ تو چاند کا عکس تھا، عکس ہمیشہ آبِ مصطفیٰ یعنی صاف پانی پر ظاہر ہوتا ہے۔ جب اس کے پیروں کی ایڑیوں سے پانی ہل گیا اور نیچے کا پانی اوپر آنے سے زمین کی مٹی اوپر آگئی اور پانی گدلا ہو گیا تو وہ عکس بھی غائب ہو گیا، چوں کہ نظر برعکس ہو گئی تھی یعنی اوپر کے بجائے نیچے ہو گئی تھی لہذا عکس بھی جاتا رہا اور اصل سے بھی محروم رہا، کیوں کہ اس نے عکس سے عشق لگایا تھا۔

نہ خدا ہی ملا نہ وصالِ صنم

کچھ بھی نہ پایا، زندگی غارت ہو گئی۔ اس لیے صورتوں کو مت دیکھو، ان پر ان کے مالک کے حسن کا تھوڑا تھوڑا عکس ہے۔ ادھر دیکھو بھی مت، اوپر دیکھو جو اصل ہے، اللہ کو دیکھو، اللہ سے دل لگاؤ، ان شاء اللہ اللہ کو پا کر ساری نعمتیں مل جائیں گی۔

اہل اللہ کے انوار و برکات

مولانا جلال الدین رومی رحمۃ اللہ علیہ جیسے بڑے ولی اللہ کی زبان سے جو کچھ بھی نکلتا ہے اس میں نور ہوتا ہے چاہے وہ مجنوں کا نام لیں، چاہے لیلیٰ کا نام لیں۔ یہ سمجھ لیجیے کہ جس کے دل میں اللہ کا نور ہوتا ہے، اس کی زبان میں، اس کی تقریر میں، اس کی تحریر میں، اس کی تصنیف میں، اس کے گرتے میں، اُس کے مصلے میں، اس کی سجدہ گاہ میں، اس کے مکان میں، اس کی گلی میں، اُس کے شہر میں، سب میں برکت ہوتی ہے۔ ملا علی قاری رحمۃ اللہ علیہ فرماتے ہیں **لَوْ أَنَّ وَلِيًّا مِنْ أَوْلِيَاءِ اللَّهِ مَرَّ بِبَلَدَةٍ** اگر اللہ کا کوئی ولی کسی شہر سے گزر جائے گو اس کو وہاں ٹھہرنے کا موقع نہ ملے، رات ہی رات میں گزر گیا، **لَنَأَنَّ بَرَكَتَهُ مُرُورِهِ أَهْلَ تِلْكَ الْبَلَدَةِ** تو اس شہر کے لوگ اس کے گزرنے کی برکتوں سے محروم نہیں رہیں گے کیوں کہ



اولیاء اللہ کے نور کی اللہ پاک کی طرف نسبت ہے، جتنے اللہ بڑے ہیں اتنی ہی ان کی نسبت بڑی ہے، لہذا اللہ والوں کی نسبت کی عظمت کو سوچو کہ ان کو نسبت کس عظیم ذات سے ہے۔ لہذا اسی نسبت کی وجہ سے ہم اللہ والوں کا ادب کرتے ہیں۔

شیخ کے ادب کی تلقین

الحمد للہ! اختر اپنے شیخ کا اتنا ادب کرتا ہے جتنا رعایا وزیر اعظم کا ادب کرتی ہے بلکہ میں اس سے بھی زیادہ اپنے شیخ کا ادب کرتا ہوں۔ مولانا شاہ ابرار الحق صاحب کی عظمت کو میں اپنے قلب میں محسوس کرتا ہوں اور ان کے حقوق ادا کرنے کی فکر رکھتا ہوں کہ میرے شیخ کو کوئی تکلیف نہ پہنچے۔ اللہ والوں کے مقابلے میں بادشاہ یا وزیر اعظم کی کیا حیثیت ہے؟ ہمارے بادشاہ، ہمارے وزیر اعظم، ہمارے چیف کمانڈر، ہمارے سب کچھ ہمارے شیخ ہی ہیں۔ جب شیخ ہمارے یہاں تشریف لاتے ہیں تو ہم ان کی نظر عنایت کو اپنی مغفرت کا سامان سمجھتے ہیں۔ وہ ہمارے محسن ہیں، ہمارے مربی ہیں، وہ ہمیں اللہ سے جوڑنے کی کوشش کرتے ہیں، وہ ہمارا روحانی بیوٹی پارلر کرتے ہیں یعنی ہماری بندگی کی نوک پلک کو اللہ کی مرضی کے مطابق بنا کر ہمیں اللہ کا پسندیدہ بنانے کی کوشش کرتے ہیں، چاہے وہ سختی سے ہی کیوں نہ ڈانٹیں، اب ظاہر سی بات ہے کہ نوک پلک درست کرنے کے لیے تراش تراش تو کرنی ہی پڑے گی، اگر ناخن بڑے ہوں گے تو کٹر استعمال کرنا پڑے گا اور اگر کٹر استعمال کرنے کے بعد معلوم ہوا کہ اب بھی گٹر میں گرنے کی اور لید سوکھنے کی عادت ہے تو پھر ہم آپ کو مٹر نہیں کھلائیں گے، گٹر میں گرنے کے بعد سٹر پٹر پٹائی ہوگی۔ کبھی ایسے بھی اصلاح ہوتی ہے؟

آپریشن میں کیا ہوتا ہے؟ مریض کو حلو کھلایا جاتا ہے یا چاقو چلتا ہے؟ لیکن جب گردے کی پتھری نکل جاتی ہے، پتے کی پتھری نکل جاتی ہے، آپریشن ہو جاتا ہے تو بعد میں مریض کیسا ہنستا ہوا ہسپتال سے نکلتا ہے، ڈاکٹر کا شکریہ ادا کرتا ہے اور فیس بھی دیتا ہے جبکہ ہماری کوئی فیس نہیں ہے بلکہ بعض لوگ الٹا ناراض ہوتے ہیں کہ صاحب! یہ تو بڑے سخت ہیں، بڑے کڑک ہیں۔ ماشاء اللہ ہمارے قرار صاحب نے اس کا بڑا اچھا جواب دیا۔ کسی نے ان سے کہا کہ آپ کے پیر مولانا شاہ ابرار الحق صاحب بڑے کڑیل ہیں۔ ذرا سی بات ہوئی ایک دم



چہرہ لال ہو جاتا ہے، خوب ڈانٹ لگاتے ہیں۔ تو قرار صاحب نے جواب دیا کہ میرا نفس بھی تو اٹیکل ہے، اٹیکل نفس کے لیے کڑیل پیر ہوتا ہے۔ تجربہ یہی ہے کہ جس کا شیخ مڑوا ہو اور خوب ڈانٹ ڈپٹ کرے اس کے نفس کی زیادہ اصلاح ہوتی ہے اَللّٰیہ کہ کوئی بزرگ صاحب کرامت ہوں جو اپنے اخلاق و شفقت سے اور روحانیت سے منزل تک پہنچادیں، جیسے کہ حاجی امداد اللہ صاحب رحمۃ اللہ علیہ ڈانٹتے نہیں تھے۔ حکیم الامت فرماتے ہیں کہ حاجی امداد اللہ صاحب رحمۃ اللہ علیہ ڈانٹنا اور خفا ہونا تو جانتے ہی نہ تھے، سرِ اُپارِ حمت تھے لیکن ان کی صحبت کے فیض سے کوئی محروم نہیں رہتا تھا۔ ایسے اولیاء اللہ بھی پیدا ہوتے ہیں لیکن عام حالات یہ ہیں کہ بغیر ڈانٹ ڈپٹ کے اصلاح نہیں ہوتی۔

اولیاء اللہ کا ادب اللہ تعالیٰ کی نسبت کی وجہ سے ہے

تو میں عرض کر رہا تھا کہ اللہ کی نسبت سے عظمتیں آتی ہیں، بیت اللہ کی زمین پر ایک نماز ایک لاکھ نماز کے برابر کیوں ہے؟ خدا کی یہی زمین یہاں بھی تو ہے، یہ مسجد بھی تو اللہ کا گھر ہے لیکن جس زمین کو خانہ کعبہ سے نسبت ہو صرف اسی کو بیت اللہ کہہ سکتے ہیں۔ اس مسجد کو خانہ خدا تو کہہ سکتے ہیں لیکن بیت اللہ صرف حرم کعبہ ہی کو کہہ سکتے ہیں، وہاں کے طواف سے حج ادا ہوتا ہے، ملتمز پر چپک کر رونے سے دُعائیں قبول ہوتی ہیں، یہ ہے اللہ تعالیٰ کی نسبت۔ اسی لیے مولانا رومی فرماتے ہیں کہ اولیاء اللہ کے ادب و اکرام سے لوگ گھبراتے ہیں، کہتے ہیں کہ یہ کیا بات ہے؟ یہ تو شخصیت پرستی معلوم ہوتی ہے، میں بھی بندہ وہ بھی بندے، ہم کیوں ان کا ادب کریں؟ تو مولانا نے فرمایا کہ دیکھو! بیت اللہ کا طواف کیوں کرتے ہو؟ اس لیے کہ اس یارِ حقیقی یعنی اللہ تعالیٰ نے پورے قرآن میں ایک مرتبہ کعبہ کو فرمادیا **بَيْتِي** یعنی یہ میرا گھر ہے۔

کعبہ رايك بار بَيْتِيْ كُفْت يار

اس نسبت سے آج سارا عالم بیت اللہ کا طواف کر رہا ہے اور اس کے پتھر یعنی حجرِ اسود کو چوم رہا ہے، مگر اپنے خاص بندوں کے بارے میں کیا فرمایا۔

كُفْت يَا عَبْدِيْ مَرَا هِنْتَا بَار

لیکن مجھ کو ستر دفعہ **يَا عَبْدِيْ** یعنی میرا بندہ کہا ہے، اے میرے بندے! اے میرے



بندے! تمام قرآن میں دیکھو اللہ نے ستر سے زیادہ دفعہ مومن کامل کو اپنا بندہ کہا ہے۔ تو کیا وجہ ہے کہ اللہ کے خاص بندوں کا ادب نہ کیا جائے؟ کعبہ کو ایک مرتبہ **بَيْتِي** کہا تو اس کی یاد تو آپ کو طواف کے لیے پاگل کر دے اور اس **عَبْدِي** کی یاد نے آپ پر کچھ اثر نہیں کیا کہ اللہ نے اپنے خاص بندوں کو **عَبْدِي** کہہ کر اپنا بندہ ارشاد فرمایا ہے۔ لہذا اللہ کے خاص بندوں کی محبت اللہ کی محبت کا تقاضا ہے اور محبت کا یہ پیٹرول منٹوں میں اللہ تک لے اڑتا ہے۔

عشق کا پیٹرول راہِ سلوک میں قابلِ قدر ہے

اختر آج ساٹھ برس سے اوپر ہو چکا ہے، میں طبیبہ کالج میں اٹھارہ ہی سال میں حکیم ہو گیا تھا، میں ساری زندگی ایسے مریضوں سے ملا ہوں جن کو نیند کم آتی تھی اور جن کو رومانٹک دنیا سے بہت مناسبت تھی یعنی شکارِ عشق مجازی تھے اور کہتے تھے کہ دل تڑپ رہا ہے، ایسے لوگوں کی باتوں کو میں بہت غور سے سنتا ہوں، اتنی محبت و شفقت مجھے کسی مریض سے نہیں ہوتی جتنی حسن و عشق کے ایکسیڈنٹ کے مریض سے ہوتی ہے۔ تو میں ان کی مرہم پٹی کے لیے بہت دل و جان سے کوشش کرتا ہوں۔ آپ کہیں گے کیوں؟ اس لیے کہ ان کے اندر ایک پیٹرول یعنی محبت کا مادہ ہے جو غلط استعمال ہو گیا ہے، اس غلط استعمال کو میں صحیح استعمال سے تبدیل کرتا ہوں اور جب یہ اللہ تعالیٰ کی محبت سے مشرف ہو جائے گا تو ولی اللہ ہو جائے گا۔ اگر مجنوں کو شمس الدین تبریزی کی صحبت مل جاتی جس نے مولانا رومی کو ولی اللہ بنایا تھا تو وہی مجنوں بہت بڑا ولی اللہ ہوتا۔ افسوس کہ اس کو کوئی شمس الدین تبریزی نہ ملا جو اس کے عشق لیلیٰ کو عشقِ مولیٰ سے تبدیل کر دیتا لیکن میں آپ سے عرض کرتا ہوں کہ ہر زمانے میں شمس الدین تبریزی ہوتے ہیں مگر پہچاننے کے لیے نظر ہونی چاہیے۔ ہر صدی میں اللہ شمس الدین تبریزی کو پیدا کرتا ہے اور کئی کئی پیدا کرتا ہے، جو دنیا والوں کے عشقِ لیلیٰ کو عشقِ مولیٰ سے تبدیل کر دیتا ہے، کیوں کہ محبت کا مادہ وہی ہے، محبت کی اسٹیم وہی ہے۔ اگر کار کے انجن میں پیٹرول ہے تو جس پیٹرول سے وہ کار مسجد آسکتی ہے اسی پیٹرول سے وہ سینما اور کسی غلط اڈے پر بھی جاسکتی ہے۔ بولے صاحب! تو ہم پیٹرول کو کیوں بُرا کہیں؟ ہم محبت کو کیوں بُرا کہیں؟ ہم تو استعمال کو بُرا کہتے ہیں۔



خواجہ عزیز الحسن مجذوب رحمۃ اللہ علیہ کی شانِ محبوبیت

خواجہ صاحب رحمۃ اللہ علیہ کیا تھے؟ ایک ڈپٹی کلکٹر تھے اور بہت بڑے شاعر تھے، بہت ہی حسین و جمیل تھے اور بڑا المباقد تھا، جہاں بیٹھتے تھے خواجہ صاحب ہی خواجہ صاحب نظر آتے تھے۔ خواجہ صاحب کی اپنے شیخ کے عشق میں عجیب حالت تھی۔ ایک مرتبہ شبلی منزل اعظم گڑھ میں حکیم الامت تھانوی رحمۃ اللہ علیہ کے پانچ خلیفہ بیٹھے تھے، شاہ عبدالغنی صاحب پھولپوری اعظم گڑھی رحمۃ اللہ علیہ، ڈاکٹر عبداللہ صاحب رحمۃ اللہ علیہ، شاہ وصی اللہ صاحب اعظم گڑھی رحمۃ اللہ علیہ، شاہ ابرار الحق صاحب دامت برکاتہم اور علامہ سید سلیمان ندوی رحمۃ اللہ علیہ اور خواجہ عزیز الحسن مجذوب رحمۃ اللہ علیہ بھی تھے۔ مولانا ابرار الحق صاحب نے فرمایا کہ اس مجلس میں میں بھی تھا لیکن علماء کے محضر میں خواجہ صاحب گفتگو کر رہے تھے، دین کی باتیں سن رہے تھے اور سارے علماء سن رہے تھے۔ امیر مجلس اللہ تعالیٰ نے اس مسٹر کو بنایا تھا جس نے تھانہ بھون جا کر اپنی مسٹر کی ٹر نکال دی تھی اور اپنے نفس کو مٹایا تھا اور پھر اللہ نے کہاں سے کہاں پہنچا دیا۔

خواجہ عزیز الحسن مجذوب رحمۃ اللہ علیہ کا عشقِ شیخ

خواجہ صاحب کانپور میں ڈپٹی کلکٹر تھے لیکن وہاں سے تھانہ بھون حکیم الامت کی خدمت میں جاتے تھے۔ ایک مرتبہ حکیم الامت کانپور تشریف لے گئے اور کچھ دن قیام کے بعد واپس جانے لگے، تو حضرت کی جدائی کے صدمے سے خواجہ صاحب رونے لگے اور شیخ کی سواری کے پیچھے ننگے پیر یہ شعر پڑھتے ہوئے جا رہے تھے۔

دلربا پہلو سے اٹھ کر اب جدا ہونے کو ہے

کیا غضب ہے کیا قیامت ہے یہ کیا ہونے کو ہے

کرتے جاؤ آرزو پوری کسی ناشاد کی

اک ذرا ٹھہرو کوئی تم پر فدا ہونے کو ہے

شیخ کی ایسی محبت ہونی چاہیے، لیکن یہی محبت لیلیٰ پر ضائع ہو جاتی ہے اور اگر یہی محبت مرشد پر،



اللہ پر، رسول اللہ صلی اللہ علیہ وسلم پر فدا ہو جائے تو یہی محبت جنت میں لے جائے گی۔ پیٹرول کو کیوں بُرا بھلا کہتے ہیں؟ پیٹرول کا استعمال صحیح کر لیجیے۔ دیکھیے! جب ہم ہوائی جہاز پر بیٹھے ہیں تو پیٹرول ہی تو منزل تک لے جاتا ہے، اس ہوائی جہاز سے ہم جدہ جاتے ہیں اور وہاں سے ایک گھنٹے کے بعد مکہ مکرمہ جا کر طواف کر سکتے ہیں اور اسی جہاز پر بیٹھ کر بنارس کے مندر میں بھی جاسکتے ہیں۔ تو جو جہاز ہمیں بنارس کے مندر میں لے جاسکتا ہے وہی جہاز ہمیں کعبہ بھی لے جاسکتا ہے، پیٹرول تو وہی ہے، پیٹرول کو گالی مت دیجیے، طریقہ استعمال صحیح کر لیجیے پھر یہی زندگی جو گناہوں میں ضائع ہو سکتی ہے یہی زندگی خدائے تعالیٰ کی محبت سے ولی اللہ بنا دے گی۔ جس دن سانس نکلے گی اس دن پچھتاؤ گے لیکن پھر پچھتانے سے کیا ہو گا؟ پھر پچھتاوے کیا ہوتے ہیں جب چڑیاں چگ گئیں کھیت۔ جب زندگی کے دن ختم ہو جائیں گے تب پچھتنا پڑے گا۔

اہل محبت اللہ کا راستہ انتہائی تیزی سے طے کر لیتے ہیں

اس لیے دوستو! محبت والے مریضوں کو میں نے ہمیشہ عزت سے دیکھا ہے، چاہے وہ کسی کی محبت میں مبتلا ہوں کیوں کہ مجھے ان کے پیٹرول کی ٹشکی فل (Full) نظر آتی ہے، مجھے اطمینان ہوتا ہے کہ ذرا سا اس کے دل میں اللہ کی محبت آجائے تو یہ منٹوں میں اس مقام پر پہنچے گا جہاں خشک قسم کے لوگ رینگ رینگ کر پہنچتے ہیں۔ خواجہ صاحب فرماتے ہیں۔

بیک جذب مجذوب تا بام پہنچا

جو سالک ہیں آئیں وہ زینہ بزینہ

محبت اور آہ کی تیز رفتاری

اللہ کی محبت اور آہ میں وہ طاقت ہے کہ سو برس کا راستہ ایک سیکنڈ میں طے ہو جاتا ہے، ایک آہ نکلتی ہے اور آسمانوں کو عبور کرتی ہوئی عرش تک چلی جاتی ہے۔ اس پر مجھے اپنا ایک شعر یاد آیا۔

میرا پیغام کہہ دیا جا کے مکاں سے لامکاں

لامکان اللہ کا مکان ہوتا ہے جسے عالم جبروت، عالم ملکوت، عالم لاہوت کہتے ہیں۔



میرا پیام کہہ دیا جا کے مکاں سے لامکاں

اے میری آہ بے نوا تو نے کمال کر دیا

اگرچہ آہ کمزور ہے، بندے کے منہ سے نکلتی ہے مگر اس میں اللہ نے وہ طاقت رکھ دی ہے کہ اللہ تعالیٰ کے ہاں اس پر کوئی دربان نہیں ہے، کوئی چوکیدار اور پاسبان نہیں ہے، آہ براہِ راست اللہ تعالیٰ سے ملتی ہے۔ میرا فارسی شعر ہے۔

بردرِ رحمت چو دربانے نبود

آہ را در اصل حرمانے نبود

اللہ تعالیٰ کے دروازہٴ رحمت پر چوں کہ کوئی دربان نہیں، اس لیے آہ کو وہاں پہنچنے سے کوئی محرومی نہیں ہوتی۔

ہماری آہ نامِ اللہ میں شامل ہے

دیکھیے! آہ کیسے اور اللہ کہیے آپ کو معلوم ہو جائے گا کہ ہمارے اللہ نے ہماری آہ کو اپنے اندر رکھا ہوا ہے۔ آہ اور اللہ، اللہ میں آہ ہے، دونوں میں کتنا قرب ہے، یہی دلیل ہے کہ ہمارا اللہ وہی ہے جس نے ہماری آہ کو اپنے ساتھ لیا ہوا ہے بلکہ ہمیں آہ پر تخلیق کیا ہے، آہ کے تلفظ پر پیدا کیا ہے تاکہ بندے کسی غم سے اللہ کہیں تو میرے نام میں اپنی آہ کو شامل پائیں۔

میری شاعری میرا دردِ دل ہے

دیکھو! میری شاعری میری آہِ دل اور میرا دردِ دل ہے، دل کے درد سے شعر بنتا

ہے۔ ایک شاعر کہتا ہے۔

چھپاتی رہیں رازِ غم چپکے چپکے

میری آہیں نغموں کے سانچے میں ڈھل کے

آہ جو ہوتی ہے وہی شعر بن جاتی ہے۔ آہ جو ہے وہی اللہ تعالیٰ تک لے جاتی ہے اور فاسق کی باہ یعنی قوتِ شہوت اس کو چاہ تک لے جاتی ہے اور کنوئیں میں گر ادیتی ہے۔ اور مؤمن کی آہ کہاں لے جاتی ہے؟ اللہ تک۔ اور گناہ گار کی باہ، قوتِ مردانگی اور شہوتیں اور گناہوں کے



تقاضے اس کو چاہ تک لے جاتے ہیں، چاہ کے معنی ہیں کنواں، وہ کنویں میں گر گئے، گٹر میں گر گئے، گندی جگہ پر پڑے ہوئے ہیں، فسق و فجور کی لعنت میں مبتلا ہیں۔

اولیاء اللہ کے پاس بیٹھنا اللہ کے پاس بیٹھنا ہے

لہذا اگر چاہتے ہو کہ ہماری سانس اللہ تعالیٰ کی راہ میں قبول ہو، خدائے تعالیٰ کی یاد کے لیے قبول ہو تو کسی اللہ والے کے پاس حاضر ہوا کرو۔ ہماری یہ سانس بہت قیمتی ہے۔ مولانا رومی رحمۃ اللہ علیہ فرماتے ہیں کہ اگر تم چاہتے ہو کہ تم کچھ دیر خدا کے پاس بیٹھو تو

ہر کہ خواہد ہمنشین با خدا

گو نشیند با حضورِ اولیاء

یہ مولانا روم ہیں، میں مثنوی کا شعر پیش کر رہا ہوں کہ جس کا دل چاہتا ہو کہ وہ اللہ تعالیٰ کے پاس بیٹھے تو اس سے کہہ دو کہ کسی ولی اللہ کے پاس بیٹھ جائے۔ تو اولیاء اللہ کے پاس بیٹھنا خدا کے پاس بیٹھنا ہے کیوں کہ ان کے قلب میں اللہ ہے، انہیں نسبت مع اللہ حاصل ہے اور دنیا میں جتنے ولی ہوئے ہیں سب کسی نہ کسی ولی کی محبت سے ولی ہوئے ہیں۔ کوئی چراغ دنیا میں نہیں جلتا مگر دوسرے چراغ سے، چراغ سے چراغ جلتے ہیں۔ کوئی چراغ بہت ہی قیمتی ہو، سونے کا ہو بلکہ جو اہرات و موتی کا ہو، کروڑ روپے کا ایک چراغ ہو لیکن اس کے پاس دوسرا جلتا ہو چراغ نہ ہو تو وہ جل نہیں سکتا، وہ اپنے تیل و جتی کی قیمت کے باوجود ظلمت اور اندھیرے میں رہے گا، خود بھی اندھیروں میں رہے گا اور دوسروں کو بھی اندھیروں میں رکھے گا لیکن جو کسی ولی اللہ کی محبت میں، اللہ کی محبت کے چراغ والوں کے پاس بیٹھ جائے گا تو پھر چراغ سے چراغ جل جائے گا۔

مرتب بنانے سے پہلے تحقیق کر لیجیے

لیکن پہلے کسی سے پوچھ لیں کہ فلاں اللہ والے جو ہیں انہوں نے کس کی صحبت اٹھائی ہے؟ عقل مند انسان پہلے پوچھتا ہے، تحقیق کرتا ہے اور بے وقوف آدمی اُس کے ہاتھ پر بھی بیعت کر لیتا ہے جو کسی سے بیعت نہ ہو۔ بے وقوف آدمی اس کو بھی مرتب بنا لیتا ہے جو خود کسی کا مرتب نہ ہو، خود کسی سے تربیت نہیں کرائی اور جلدی سے جاکر مسند پر بیٹھ



گیا۔ کسی کے چند الفاظ سن کر اس کا معتقد ہو جانا کہ آہا آہا! کیا کہنا! واہ صاحب! کیا بیان کرتے ہیں، کیا شعر پڑھتے ہیں، پھر اس سے بیعت ہو گئے، یہ محض حماقت ہے۔ جس سے بیعت ہونے کا ارادہ ہو پہلے اس کے متعلق پوچھو کہ اس نے بھی کسی سے تربیت کرائی ہے یا نہیں، کسی کو استاد بنانے سے پہلے پوچھو کہ وہ بھی کسی کا شاگرد رہا ہے یا نہیں۔ کسی کو بابا مت بناؤ جب تک کہ اس کا بابا نہ معلوم کر لو، **لَا تَأْخُذْ وَّهُ بَابًا مِّنْ لَا بَابًا لَهُ** اس کو ہرگز بابا مت بناؤ جس کا آگے کوئی بابا نہ ہو۔

نگاہِ اولیاء کی کرامت

یہاں بہت سے ایسے دوست بیٹھے ہوئے ہیں جنہوں نے شاہ عبدالغنی صاحب رحمۃ اللہ علیہ کے زمانے میں مجھ کو اپنے شیخ کے ساتھ دیکھا ہے، یہاں ایسے لوگ بیٹھے ہیں جنہوں نے میرے شیخ کا زمانہ پایا ہے۔ اختر خود کچھ نہیں ہے لیکن یہ سب ان ہی بزرگوں کی نسبت کا صدقہ ہے۔ میں کچھ نہیں ہوں۔ یہ آپ کا اجتماع، آپ کا محبت سے آنا یہ ان ہی بزرگوں کی نسبت کا صدقہ ہے۔ شاہ ولی اللہ کے بیٹے شاہ عبدالقادر رحمۃ اللہ علیہ مفسر تفسیر موضح القرآن مسجد فتح پور دہلی میں تین چار گھنٹے عبادت کے بعد نکلے، باہر ایک کتا بیٹھا تھا، اس پر نظر پڑ گئی۔ حکیم الامت تھانوی اپنے ملفوظات میں لکھ رہے ہیں کہ وہ کتا جہاں جاتا تھا دہلی کے سارے کتے اس کے سامنے ادب سے بیٹھتے تھے۔ ایک نظر میں یہ حال ہو گیا تھا۔ حکیم الامت نے اس مضمون کو بیان کر کے ایک آہ کھینچی اور فرمایا کہ آہ! جن کی نگاہوں سے جانور بھی محروم نہیں رہتے ان کی نگاہوں سے انسان کیسے محروم رہے گا؟

کتا میں تو ہم سے زیادہ پڑھنے پڑھانے والے موجود ہیں، لیکن اختر پر شاہ محمد احمد صاحب رحمۃ اللہ علیہ کی، شاہ عبدالغنی صاحب رحمۃ اللہ علیہ کی اور شاہ ابرار الحق صاحب دامت برکاتہم جیسے بزرگوں کی نگاہیں پڑی ہیں۔ جب میں ڈھا کہ ایئر پورٹ جاتا ہوں تو لوگ کس قدر بڑی تعداد میں محبت سے ملتے ہیں، پوچھو ان سے یہ بنگلہ دیش کے لوگ یہاں بیٹھے ہیں۔ تو میں یہ عرض کر رہا ہوں کہ نسبت کا اثر ہوتا ہے، فیض ہوتا ہے۔



درِ شیخ کے آداب

الحمد للہ! نسبتِ شیخ کی وجہ سے میں نے اپنے شیخ کے نوکروں کی بھی خدمت کی ہے۔ شاہ عبدالغنی صاحب کے ہاں جو نوکر تھے وہ بالکل جاہل مطلق تھے لیکن میں نے کبھی کسی سے لڑائی نہیں کی، ہمیشہ شیخ کے ایک ایک فرد کا اکرام کیا ہے، اللہ کی توفیق سے مجھے ہر شخص بہت ہی محترم نظر آتا تھا، کیوں کہ وہ جیسا بھی تھا اُس کو میرے شیخ سے نسبت تھی۔

تھانہ بھون سے ایک بھنگی نانوتہ گیا۔ حضرت مولانا قاسم صاحب نانوتوی رحمۃ اللہ علیہ کو معلوم ہوا کہ میرے شیخ حضرت حاجی امداد اللہ مہاجر مکی رحمۃ اللہ علیہ کے قبضے سے ایک بھنگی آیا ہے، جلدی سے چارپائی بچھا کر اس بھنگی کے لیے چادر بچھائی، بعض شاگردوں نے اعتراض کیا کہ آپ بھنگی کے لیے چادر بچھاتے ہیں، کہا کہ میں اس بھنگی کے لیے چادر نہیں بچھاتا بلکہ اس نسبت کے لیے بچھاتا ہوں کہ یہ میرے شیخ کے قبضے تھانہ بھون سے آیا ہے۔

محبت کے والہانہ آداب

دوستو! میں یہ کہتا ہوں کہ محبت والے سے زیادہ شکایت ہوتی ہے، جو محبت کا نام تو لیتے رہتے ہیں لیکن محبت کے آداب میں کوتاہی کرتے ہیں۔ مولانا رومی فرماتے ہیں کہ۔

آنکہ شیراں مر سگانش را غلام

بعض نالائقوں کو شیطان یہ وسوسہ ڈالتا ہے کہ بھئی! یہ کیسے پیر ہیں ہر ایک کے سامنے ہم کو جھکاتے ہیں، کم عمر والوں کے سامنے جھکاتے ہیں، ہم بڑے عالم و حافظ اور فلاں ہیں اور پیر صاحب ڈانٹ بھی رہے ہیں کہ تم نے میرے باورچی کو کیوں ڈانٹا، کیوں بُرا بھلا کہا، اب کہاں باورچی اور کہاں میں عالم اور حافظ، چنانچہ یہ شیطانی وسوسہ ہے۔ دیکھو! مولانا رومی فرماتے ہیں کہ اگر تم کو شیخ سے محبت ہے۔

آنکہ شیراں مر سگانش را غلام

تو اے دنیا والو سن لو! بہت سے شیر اپنے محبوب کی گلی کے کتے کے غلام ہو گئے۔ کہاں شیر کی طاقت کہ اگر دھاڑ دے تو کتا مر جائے۔ شیر کی آواز اتنی ہیبت ناک ہوتی ہے کہ کتے کا اسی وقت ہارٹ فیل ہو جائے لیکن شیر اس کے پیچھے پیچھے ڈم ہلا رہا ہے کہ میرے محبوب کا کتا ہے۔



تم نے کیا خاکِ محبت کا نام لیا ہوا ہے کہ شیخ کے خادموں سے، شیخ کے مہمانوں سے، شیخ کے رشتہ داروں اور متعلقین سے لڑتے ہو اور نامِ محبت کا لیتے ہو، کیوں؟ ایسے لوگوں کو ڈوب مرنا چاہیے۔ ہونا تو یہ چاہیے تھا کہ شیخ کی خانقاہ والے اگر بیمار ہو جائیں تو تم ان کا پاخانہ اٹھانے کی بھی نیت رکھو، ان کے لیے دوا بھی لاؤ، اپنی شفقت و محبت کو ان پر فدا بھی کرو لیکن بس جب تک خدائے تعالیٰ کے فضل و رحمت کا سایہ نہیں ہوتا عقل میں نور نہیں آتا اور نور اس لیے نہیں آتا کہ فسق و فجور کی عادتیں ہیں۔

جتنا عمدہ دل اتنی عمدہ سوچ

جب تک غیر اللہ دل سے نہیں نکلتا، انسان بد نظری سے توبہ نہیں کرتا یا دل میں حسینوں کے گندے گندے خیال پکاتا رہتا ہے تو اس کے دل میں اللہ کا نور نہیں آتا، قلب و دماغ کا راستہ جتنا اچھا ہو گا اس کی عقل و سوچ بھی اتنی ہی اچھی ہو گی، دونوں کا ایک دوسرے سے ہاٹ لائن پر رابطہ ہے۔ آج کل ہاٹ لائن سنتے رہتے ہیں کہ فلاں ملک کے صدر کا فلاں ملک کے صدر سے ہاٹ لائن پر رابطہ ہے، لہذا جتنا عمدہ دل ہو گا، جتنا غیر اللہ سے پاک دل ہو گا اتنی ہی اس کی عقل و سوچ اچھی ہو گی اور اس کے دماغ میں اچھی اچھی باتیں آئیں گی اور جتنا زیادہ دل مردوں کی محبت سے گند ا ہو گا اس کی عقل بھی اتنی ہی مردہ ہو گی۔

وہ ہرن جس کی ناف میں ایک لاکھ کا مشک بھرا ہوا ہے، ماہرینِ حیوانات کہتے ہیں کہ وہ سوتا نہیں ہے، کیوں کہ وہ ڈرتا ہے کہ کہیں کوئی شکاری آکر میرا ایک لاکھ کا مشک نہ لے جائے، وہ کھڑا رہتا ہے، کھڑے کھڑے سوتا ہے اور دیکھتا بھی رہتا ہے، اور جس کے ناف میں مشک نہیں ہوتا وہ خراٹے مارتا ہے، جانتا ہے کہ میرے پاس کچھ نہیں ہے، میری لید سو گھنٹے کون آئے گا۔ مولانا رومی فرماتے ہیں کہ آپ نے دو ہرن پالے، ایک ہی غذا دونوں ہرن کو دی، ایک ہی قسم کی گھاس خرید کر آپ دے رہے ہیں، وہی گھاس، وہی چنا، وہی دانہ، وہی چیز دونوں کو دے رہے ہیں لیکن ایک ہرن صرف لید کرتا ہے، اس کی گھاس اس کے پیٹ میں پاخانہ بنتی ہے اور دوسرے میں اللہ کے حکم سے اسی گھاس سے اس کی ناف میں مشک بنتا ہے۔ حکم اوپر سے ہوتا ہے۔



اہلِ دل پتھرِ دل کو لعل بنا دیتے ہیں

اسی طرح ایک پتھر ہے جو پانچ سے دس روپیہ گدھا گاڑی پر بکتا ہے اور ایک پتھر لعل ہے جو لاکھوں روپے میں بکتا ہے، اللہ نے سورج کو حکم دیا کہ اے آفتاب! اپنی شعاؤں سے، میرے حکم سے ان ذرات کو سرخ بناؤ۔ اب جناب ڈھائی ہزار میل دور کوہِ ہمالیہ پہاڑ میں لعل پھیلا ہوا ہے، جہاں چالیس پچاس روپیہ میں روڑیاں پتھر تک رہے ہیں، وہیں لاکھوں روپے کا ایک لعل بک رہا ہے لیکن لعل خود سے نہیں بنتا، بنایا جاتا ہے۔ لہذا اللہ تعالیٰ سے دعا کیجیے کہ اے اللہ! ہمارے قلب کو لعل بنا دیجیے۔ شیخ کا دل مثل آفتاب کے ہوتا ہے، یہ سورج تو دنیا والوں کے لیے ہے، اللہ والوں کا سورج دل ہوتا ہے، وہ اللہ کی ہدایت کا سورج ہوتا ہے۔ اگر صحیح عقیدت اور صحیح محبت اور اخلاص اور مروت سے کسی اللہ والے کے سامنے بیٹھو تو اس کا دل آہستہ آہستہ ہمارے دلوں کو لعل بنا دے گا۔

اُن سے ملنے کی ہے یہی اک راہ

ملنے والوں سے راہ پیدا کر

کامیابی کا مدار قبولیت پر ہے

دوستو! یہ عرض کر رہا ہوں کہ ہر سال اہلِ بنگلہ دیش ازراہِ محبت مجھے بلاتے ہیں اور اتنی محبت سے وہ میری بات سنتے ہیں کہ میں بیان نہیں کر سکتا۔ بعض وقت تو کہتے ہیں آپ چھ مہینے یہاں رہیے، ان کا جی نہیں بھرتا، کہتے ہیں سال میں تین دفعہ آئیے، اتنی محبت کرتے ہیں لیکن میں اپنی مصروفیات کی وجہ سے نہیں جاتا۔ اس لیے عرض کر دیا کہ اگر میری ایک آہ بھی اللہ قبول فرمालے اور آپ کے دل میں اتار دے اور اللہ مجھ کو بھی، آپ کو بھی اپنا ولی بنا لے تو سمجھ لو کہ میری تقریر کامیاب ہے۔ سیپ منہ پھیلائے ہوئے ہے، بس ایک قطرہ پانی کا اس میں چلا جائے اور موتی بن جائے، یوں تو ہزاروں ٹن بارش ہوتی ہے لیکن سب قطرے موتی نہیں بننے لہذا آپ دل کا منہ کھولے ہوئے محبت سے اللہ سے کہیں کہ یا اللہ! میرے اس مربیٰ کی باتوں کو میرے دل میں اپنی محبت کا، نسبت کا موتی بنا دے، مجھے اللہ والا بنا دے۔ معاملہ آپ کی طلب پر ہے۔



زندہ حقیقی کو پانے کے لیے مردوں کو دل سے نکالنا ضروری ہے

اگر انسان پہلے ہی سے یہ نیت رکھے کہ چلو خانقاہ میں جا کر تھوڑی سی بات سن لیں، تھوڑی سی اللہ کی محبت کی مے لے آئیں لیکن تھوڑا تھوڑا وی سی آر بھی دیکھ لیں، حسینوں کے چکر بھی لگائیں تو مردہ اور زندہ دونوں ایک جگہ جمع نہیں ہو سکتے۔ زندہ حقیقی کی غیرت، اللہ تعالیٰ کی غیرت اس کو گوارا نہیں کرتی کہ جس دل میں مردے گھسے ہوئے ہوں اور مرنے والے حسینوں کی محبت گھسی ہوئی ہو اسے اللہ تعالیٰ کی نسبتِ خاصہ نصیب ہو جائے۔ اسی لیے **لَا إِلَهَ إِلَّا اللَّهُ** پہلے نازل کر دیا کہ پہلے مردوں کو نکالو، پھر تمہارے قلب کی فیڈ اور قلب کا میدان **إِلَّا اللَّهُ** کے قابل ہو گا کہ میں زندہ حقیقی اس میں آسکوں۔

در دل مومن بگنجیدم چو ضیف

مولانا رومی فرماتے ہیں کہ اللہ تعالیٰ یہ فرماتے ہیں کہ میں نہیں سمایا آسمانوں میں اور زمینوں میں لیکن مؤمن کے دل میں مثل مہمان کے سما جاتا ہوں۔

اللہ کو پانے کے لیے ترکِ معصیت شرط ہے

تو میں عرض کر رہا ہوں کہ تقریر سنانے والوں کو، تقریر سننے والوں کو اور تصنیف کرنے والوں کو اللہ نہیں ملتا، اللہ تعالیٰ کے کچھ اصول و شرائط ہیں جن پر عمل کرنے سے اللہ ملتا ہے، جس میں بڑی شرط ترکِ معصیت یعنی نافرمانی کا چھوڑنا ہے، ہم سے گناہوں کے کنکر پتھر کیوں نہیں چھوڑے جاتے؟ ہم یہ سوچ لیں کہ اس گناہ کی قیمت کیا ہے؟ کیا گناہ کی کوئی قیمت ہے؟ بھئی! جو چیز ہمیں پٹو ادے، جوتے برسوا دے، اللہ کے غضب سے پالا پڑو ادے وہ چیز کوئی قیمت رکھتی ہے؟ اس لیے عرض کرتا ہوں۔

کامیابی تو کام سے ہوگی

نہ کہ حسن کلام سے ہوگی

ذکر کے التزام سے ہوگی

فکر کے اہتمام سے ہوگی



توبہ کی رفتار

مولانا رومی رحمۃ اللہ علیہ فرماتے ہیں۔

مرکبِ توبہ عجائبِ مرکب است

توبہ اور آہ اتنی زبردست اور تیز سواری ہے کہ آج تک ایسا کوئی ہوائی جہاز تیار نہیں ہوا کہ ہم نے جس وقت توبہ کی، توبہ کا جہاز اسی وقت ہماری آہ کو اڑا کر عرش تک گیا۔

بر فلک تازد بہ یک لحظ زپست

شہوت کی گٹر لائنوں، پستوں اور گندی حالت سے توبہ کی برکت سے توبہ کا جہاز عرشِ اعظم تک لے جاتا ہے اور اللہ تعالیٰ سے ملا دیتا ہے۔ اللہ تعالیٰ فرماتے ہیں **إِنَّ اللَّهَ يُحِبُّ التَّوَّابِينَ** میں توبہ کرنے والے کو صرف معاف ہی نہیں کرتا بلکہ اس کا پیار بھی لے لیتا ہوں، اس کو اپنا محبوب بھی بنا لیتا ہوں۔ دنیا والے تو صرف معاف کرتے ہیں لیکن اللہ تعالیٰ معاف کرنے کے بعد اس کو اپنا پیارا بھی بنا لیتے ہیں۔ دیکھی آپ نے توبہ کی برکت۔ دو رکعت توبہ پڑھ کر بالغ ہونے کے وقت سے لے کر آج تک کے گناہوں سے معافی مانگیے کہ اے خدا! ہم جب سے بالغ ہوئے ہیں، مکلف ہوئے ہیں، ہمارے کانوں سے گانا سننے کے گناہ، آنکھوں سے عورتوں کو دیکھنے کے گناہ، زبان سے غیبت کرنے کے گناہ، دل میں گندے خیالات پکانے کے گناہ غرض سر سے پیر تک کے ہمارے سارے گناہوں کو معاف فرما دیجیے اور ہمیں تمام گناہوں سے حفاظت نصیب فرما دیجیے، ترکِ گناہ کی توفیق دے دیجیے۔

ذکر سے پہلے روح کو آبِ توبہ سے دھو لیجیے

اب گناہوں سے معافی مانگنے کے بعد ذکر شروع کریں۔ کیوں صاحب! آپ جب عطر لگاتے ہیں تو پہلے کپڑا دھوتے ہیں یا نہیں؟ میلا کپڑا بدلتے ہیں یا نہیں؟ یا میلے کپڑے پر عطر لگاتے ہیں۔ بس اسی طرح اللہ کا نام لینے سے پہلے دو رکعت توبہ پڑھ کر روح کو دھو لیجیے، روح کو غسل دیجیے، چاہے سر پر ایک لاکھ سمندر کا پانی ڈال لو لیکن اس سے روح پاک نہیں ہوگی جب



تک کہ اللہ کے سامنے ندامت اور اشکبار آنکھوں سے توبہ نہ کر لو۔ اگر اشکباری نصیب نہ ہو، رونانہ آئے تو رونے والوں کی شکل ہی بنالو۔

سلوک طے کرنے کے لیے ذکر اللہ ضروری ہے

پھر دور کعت پڑھ کر ذکر کرو۔ میرے شیخ شاہ عبدالغنی صاحب رحمۃ اللہ علیہ فرماتے تھے کہ جب تک ذکر نہیں کرو گے، خالی باتیں سننے سنانے سے کچھ نہیں ہوگا، ذکرِ ذکر کو مذکور تک پہنچا دیتا ہے۔ یعنی ذکر کرنے والا جس کو یاد کر رہا ہے ذکر اسے اس تک لے جائے گا۔ تو دو رکعت توبہ پڑھ کر **لَا إِلَهَ إِلَّا اللَّهُ** کی تسبیح پانچ سو مرتبہ پڑھیں، اور درمیان درمیان میں دس بیس دفعہ **لَا إِلَهَ إِلَّا اللَّهُ** کہنے کے بعد یہ پورا کلمہ یعنی **مُحَمَّدٌ رَسُولُ اللَّهِ** صلی اللہ تعالیٰ علیہ وسلم پڑھ لیجیے، پچیس منٹ میں ذکر پورا ہو جائے گا، پانچ سہینے میں پچھتر ہزار ہو جائے گا۔

پچھتر ہزار مرتبہ لَا إِلَهَ إِلَّا اللَّهُ کی فضیلت

شیخ ابن عربی رحمۃ اللہ علیہ کی خدمت میں ایک جوان آیا جو ولی اللہ تھا، **شَابٌ مَشْهُورٌ بَانْكَشَفٍ** اس کا کشف مشہور تھا، اس نے چانک رونا شروع کر دیا۔ شیخ ابن عربی نے پوچھا اے جوان! کیوں روتا ہے؟ اس نے کہا **آرَى أُمَّي فِي الْعَذَابِ** میں اپنی ماں کو عذاب میں دیکھ رہا ہوں۔ شیخ ابن عربی فرماتے ہیں میں نے اللہ سے دل ہی دل میں بات کی کہ اے اللہ! یہ جو میں نے ستر ہزار مرتبہ **لَا إِلَهَ إِلَّا اللَّهُ** پڑھا ہے اور ابھی تک کسی کو ایصالِ ثواب نہیں کیا یہ اس جوان اللہ والے کی ماں کو عطا کر دے **فَوَهَبْتُ فِي بَاطِنِي ثَوَابَ التَّهْلِيلَةِ الْمَذْمُورَةِ لَهَا** میں نے اس کی ماں کے لیے ستر ہزار **لَا إِلَهَ إِلَّا اللَّهُ** کا ثواب ہدیہ کر دیا۔ **فَضَحِكَ** پس وہ جوان ہنسا حالانکہ شیخ کی زبان ہلی بھی نہیں تھی، دل میں اللہ تعالیٰ سے سودا کیا تھا لیکن چونکہ ظالم کو کشف بہت ہوتا تھا، اس کا کشف مشہور تھا تو وہ فوراً ہنسا اور اس نے کہا **إِنِّي أَرَاهَا الْأَنْ فِي حُسْنِ النَّابِ**، میں اپنی ماں کو جنت میں دیکھ رہا ہوں۔ شیخ فرماتے ہیں:

ی پانچ سو دفعہ **لَا إِلَهَ إِلَّا اللَّهُ** کا ذکر حضرت والادامت برکاتہم بیس سال پہلے تجویز فرماتے تھے۔ اب لوگوں کے ضعفِ صحت کی وجہ سے صرف ایک سو مرتبہ روزانہ تجویز فرماتے ہیں۔ جامع



فَعَرَفْتُ صِحَّةَ الْحَدِيثِ بِصِحَّةِ كَشْفِهِ وَصِحَّةَ كَشْفِهِ بِصِحَّةِ الْحَدِيثِ ۱

پس میں نے اس حدیث کی صحت کو اس جو ان کے کشف کی صحت سے اور اس کے کشف کی صحت کو اس حدیث کی صحت سے جان لیا یقین تو پہلے ہی تھا لیکن اب اور بڑھ گیا۔ اس لیے عرض کرتا ہوں کہ زندگی چند دن کی ہے۔

نہ جانے بلا لے پیا کس گھڑی

تو رہ جائے تکتی کھڑی کی کھڑی

ذکرِ لَدَائِلِ إِلَّا اللَّهُ میں ایک مراقبہ مستنبط بالحدیث

تو پانچ تسبیح **لَدَائِلِ إِلَّا اللَّهُ** کی پڑھ لیجیے، اور جب **لَدَائِلِ إِلَّا اللَّهُ** شروع کیجیے تو یہ مراقبہ کیجیے کہ میری **لَدَائِلِ إِلَّا اللَّهُ** عرشِ اعظم تک جا رہی ہے کیوں کہ بشارت دینے والے سید الانبیاء صلی اللہ علیہ وسلم جو صادق المصدق ہیں، اصدق القائلین ہیں، ان سے بڑھ کر کون سچا ہو گا؟ ان کی بشارت ہے کہ

لَدَائِلِ إِلَّا اللَّهُ لَيْسَ لَهَا حِجَابٌ دُونَ اللَّهِ ۲

اللہ تعالیٰ کی ذات اور **لَدَائِلِ إِلَّا اللَّهُ** میں کوئی حجاب نہیں ہے۔

نگاہِ عشق تو بے پردہ دیکھتی ہے اسے

خرد کے سامنے اب تک حجابِ عالم ہے

بس اس مراقبہ سے ذکر کریں کہ میری **لَدَائِلِ إِلَّا اللَّهُ** اللہ تک جا رہی ہے، ہم خود تو نہیں جاسکتے لیکن اللہ نے ہمیں اپنا قرب حاصل کرنے کا ذریعہ ذکر عطا فرمایا ہے کہ ہماری روح کو اللہ اس **لَدَائِلِ إِلَّا اللَّهُ** سے اپنے تک پہنچا رہے ہیں، اس ذکر کے ذریعے ہماری اللہ سے ملاقات ہو رہی ہے۔ ان شاء اللہ! چند مہینے میں آپ کہاں سے کہاں پہنچ جائیں گے۔

۱ مرقاة المفاتیح: ۳/۲۰۰ باب ما علی المؤمن من المتابعة وحکم المسبوق مطبوعة دار الکتب العلمیة

۲ جامع الترمذی: ۱۹۱/۲ باب بعد بیان باب عقد التسمیة بالید ایچ ایم سعید ذکرة بلفظ دون الله حجاب/

مشکوٰۃ المصابیح: ۲/۲۳۳) باب ثواب التسمیة والتعمید. المكتبة الامدادیة، ملتان



لَا إِلَهَ إِلَّا اللَّهُ سَاتُوں آسمان پار کرتا ہوا اللہ تک پہنچ جاتا ہے

مولانا بدر عالم صاحب بہت بڑے محدث، صاحبِ کرامت ولی تھے، جنت البقیع میں دفن ہیں، ان کی قبر تین مرتبہ کھودی گئی اور ہر مرتبہ ان کی لاش حتیٰ کہ کفن تک صحیح سلامت نکلا اس لیے حکومتِ سعودیہ نے مدینہ میں ہدایت کر دی کہ خبردار! اب ان کی قبر کو نہیں کھودنا، یہ کوئی عام شخصیت نہیں ہیں۔ تو ان کی کتاب ترجمان السنۃ میں حدیث **لَا إِلَهَ إِلَّا اللَّهُ** لَيْسَ لَهَا حِجَابٌ دُونَ اللَّهِ کی تشریح میں لکھا ہے کہ کلمہ **لَا إِلَهَ إِلَّا اللَّهُ** سَاتُوں آسمان پار کرتا ہے اور عرشِ اعظم پر ٹھہر جاتا ہے اور وہاں اللہ تعالیٰ سے ملاقات کرتا ہے۔ اگر اللہ کی تجلیات اس کو عرشِ اعظم پر نہ ملتیں تو اور آگے بڑھ جاتا، مگر وہاں جا کر ٹھہر جاتا ہے۔

نظر وہ ہے جو اس کون و مکاں کے پار ہو جائے

مگر جب روئے تاباں پر پڑے بے کار ہو جائے

مزہ نہ آنے کی وجہ سے ذکر نہ کرنا نادانی ہے

جب یہ تصور ہو گا کہ میری ہر **لَا إِلَهَ إِلَّا اللَّهُ** عرشِ اعظم تک جا رہی ہے، اللہ تعالیٰ سے ملاقات کر رہی ہے تو مزہ آئے گا یا نہیں؟ دو سنتوں کا مزہ ان سے پوچھو جو یہ مزہ لے رہے ہیں، ورنہ ایک قصہ یاد رکھو۔ اکبر بادشاہ نے گاؤں کے رہنے والے ایک دیہاتی کی فرنی کی دعوت کی اور جب اس دیہاتی نے فرنی دیکھی تو اس ظالم نے اسے گالیاں دیں، اس دیہاتی نے کہا کہ اکبر بادشاہ! تو مجھے بلغم کھلا رہا ہے حالاں کہ اس فرنی میں پساہوا چاول، عرق کیوڑہ اور دودھ میں پساہوا بادام شامل تھا، اس کو فرنی کہتے ہیں، فارسی میں اسے شیر برنج کہتے ہیں، اردو میں فرنی کہتے ہیں، ہندی زبان میں پھرنی اور پنجابی میں کھیر کہتے ہیں لیکن نادان دیہاتی ظاہری شکل دیکھ کر اسے بلغم سمجھا۔ تو ایسے نادان سے عبرت حاصل کریں اور محض اس وجہ سے ذکر نہ چھوڑیں کہ صاحبِ دل نہیں لگتا۔

اب چوں کہ میں ڈھا کہ جا رہا ہوں لہذا ڈھا کہ جانے والے ایک مسافر کی بات سن لیجئے جو سفر کرنے والا ہے، میں آپ کو ایک چیز دے کر جا رہا ہوں تاکہ اس کو آپ شروع کر دیں۔ ان شاء اللہ! یہ کلمہ روح بن کر آپ کی رگوں کے خون میں دوڑنے لگے گا۔ یہاں تک کہ جب دنیا سے جانے کا وقت آئے گا اور موت کا فرشتہ آئے گا تو آپ کی رگوں میں جو کلمہ بسا ہوا ہے آپ کی



زبان سے وہی نکلے گا، کلمہ ہی پر موت آئے گی ان شاء اللہ اور اس میں آپ کے ماں باپ اور آپ کے خون کے رشتوں کی مغفرت کا سامان بھی ہے۔ ستر ہزار مرتبہ کلمہ کا ایک کوٹہ اپنے لیے رکھ لیجیے کیوں کہ پانچ مہینے میں پچھتر ہزار ہو جائے گا تو ستر ہزار دینے کے بعد پانچ ہزار بچا، آہستہ آہستہ یہ بھی جمع ہو جائے گا، ستر ہزار اپنے لیے جمع کر لیں اور پھر جب مزید ستر ہزار جمع ہو جائیں تو آہستہ آہستہ اپنے والدین اور عزیز واقارب کی مغفرت کے لیے انہیں ایصالِ ثواب کر دیں۔

اللہ تعالیٰ میرے بیٹے مظہر میاں کی والدہ کو جزائے خیر دے، انہوں نے ستر ہزار پڑھ کر میری والدہ کو بخشا ہے۔ اس کو کہتے ہیں ساس بہو کا تعلق حالانکہ میری والدہ زندہ نہیں ہیں لیکن انہوں نے اسی مہینے میں مجھے بتایا کہ ستر ہزار پڑھ لیا ہے، اللہ تعالیٰ قبول فرمائے اور میری والدہ کی مغفرت کا سامان بنائے۔ اس لیے کہتا ہوں کہ اس حدیث کی بشارت حاصل کرنے کے لیے ستر ہزار دفعہ کلمہ پڑھیے، ان شاء اللہ تعالیٰ اس میں آپ کی اور آپ کے خاندان کی بھی مغفرت کا سامان ہے۔ پانچ مہینے میں آپ اللہ کی رحمت سے ایک کو بخشوا سکتے ہیں، اور اگر آپ کہیں کہ صاحب یہ پچیس منٹ بہت زیادہ ہیں تو میں آپ سے پوچھتا ہوں کہ خدا روزانہ کتنے منٹ کی زندگی دیتا ہے؟ روزانہ کتنے گھنٹے کا دن رات ہوتا ہے؟ ایک گھنٹے میں کتنے منٹ ہوتے ہیں؟ ساٹھ کو چوبیس سے ضرب کیجیے، ۱۴۴۰ منٹ بنتے ہیں۔ اللہ تعالیٰ روزانہ ۱۴۴۰ منٹ زندگی دے رہا ہے، اگر ہم چالیس منٹ اسے یاد کر لیں اور چودہ سو منٹ اپنے لیے، اپنے بچوں کے لیے رکھ لیں تو اس میں کوئی حرج ہے؟ یہ سوچو کہ کیا اللہ تعالیٰ کی محبت کا یہ حق نہیں ہے کہ ہم چالیس منٹ کے لیے مسجد میں یا اپنے گھر میں بیٹھ کر تلاوت کریں، **لَا إِلَهَ إِلَّا اللَّهُ** کا ذکر کریں اور دعا کریں کہ اے اللہ! اس **لَا إِلَهَ إِلَّا اللَّهُ** کے صدقے میں ہمارے دل میں کوئی غیر اللہ نہ رہنے دیجیے، کیوں کہ آپ کا نام بہت بڑا ہے، جتنا بڑا آپ کا نام ہے، اتنی بڑی ہم پر مہربانی کر دیجیے۔ **لَا إِلَهَ إِلَّا اللَّهُ** کی برکت سے آپ کے دل کے تمام باطنی خدا چاہے مال کا ہو، جاہ کا ہو، حسینوں کا ہو، جتنے بھی باطنی خدا دل میں ہیں ان شاء اللہ سب نکل جائیں گے۔

کمزور دماغ والوں کے لیے ہدایت

اب بعض لوگ دماغ کے کمزور ہو سکتے ہیں، اس مجمع میں یا خواتین میں ایسے لوگ ہوں گے کہ پانچ سو مرتبہ پڑھنے سے ہو سکتا ہے کہ انہیں چکر آجائیں، تو ان لوگوں کو کیا کرنا



چاہیے اس کو ایک قصہ سے سمجھیے: ایک شخص روزانہ بھینس کا بچہ اٹھا کر ایک فرلانگ لے جاتا تھا۔ یہاں تک کہ وہ بڑا ہو کر تین من کا ہو گیا، مگر وہ پھر بھی اسے اٹھالیتا تھا۔ کسی نے کہا کہ بھئی! اتنا وزن کیسے اٹھاتے ہو؟ اس نے کہا کہ جب یہ بچہ تھابت سے اٹھا رہا ہوں، لہذا پتا ہی نہیں چلا، اس کا وزن بڑھتا رہا اور میری طاقت بھی بڑھتی رہی تو ایسے ہی ذکر کی مثال سمجھ لیجیے، پہلے ایک تسبیح پڑھیے، دوسرے ہفتے میں دو سو کر لیجیے۔ تیسرے ہفتے میں تین سو کر لیجیے، چوتھے ہفتے میں چار سو کر لیجیے اور پانچویں ہفتے میں پانچ سو کر لیجیے پتا بھی نہیں چلے گا۔ پھر بھی اگر کسی شخص کو کوئی عارض پیش ہے تو تین سو پڑھ لے اور اگر تین سو بھی نہیں پڑھا جاتا تو دو تسبیح پڑھ لے اور اگر بہت ہی بحر الکابل ہے، سستی کا سمندر ہے تو ایک تسبیح پڑھ لے کیوں کہ ایک تسبیح پر بھی وعدہ ہے کہ قیامت کے دن اس کا چہرہ چاند کی طرح روشن ہو گا۔ اب اگر کوئی سو مرتبہ بھی پڑھنے کے لیے تیار نہ ہو تو بس اس کو خدا ہی سمجھائے گا، میں کچھ نہیں کہوں گا، اس کی شان میں گستاخی نہیں کروں گا کیوں کہ اللہ کے بندے ہیں، مجھ سے افضل ہیں لیکن یہ ضرور کہوں گا کہ اللہ تعالیٰ ہمارے اوپر اور اس پر فضل کر دے لیکن یہ پانچ تسبیح بہت زبردست و ظیفہ ہے، یہ اولیاء اللہ کی شاہراہ ہے، تمام مشائخِ جتنے دنیا میں آئے ہیں ان کو پانچ تسبیح بتائی جاتی تھیں تو میں آپ کو سپر ہائی وے یعنی اولیاء اللہ کی شاہراہِ اعظم دکھا کر جا رہا ہوں۔ لہذا ذکر کا اہتمام کیجیے۔

مولانا رومی عظیم الشان کی ایک خاص نصیحت

مگر کبھی کبھی ذرا کسی بابا یعنی کسی متبع سنت اللہ والے کے پاس بھی بیٹھ جایا کریں، مولانا رومی فرماتے ہیں کہ

ہے بیا در کشتی بابا نشین

یعنی بابا لوگوں کی کشتی میں ضرور بیٹھا کرو، لیکن کون سا بابا؟ وہ بابا جو شریعت و سنت کے مطابق بابا ہو، وہ بابا نہیں ہو جو سمندر کے کنارے سٹے کا نمبر بتائے، یہ بابا نہیں **بیانی** ہے، **بیانی** عربی زبان کا لفظ ہے اس کے معنی ہیں سرکش، نالائق کرنے والا، تو وہ بابا نہیں ہے **بیانی** ہے، بابا اصلی وہ ہے جس کا ایک تو کوئی اصلی بابا ہو یعنی اس کا بھی کوئی شیخ ہو اور اس کا شریعت و سنت پر چلنے والے سلسلے سے تعلق ہو، جو سنت و شریعت سے ہٹ جائے تو سمجھ لو وہ بابا بنانے کے قابل نہیں ہے۔



اللہ کی صفاتِ غیر محدودہ کو زبانِ محدود بیان نہیں کر سکتی

آپ بھی ہمارے لیے دعا کیجیے گا کہ اے اللہ تعالیٰ! عافیت کے ساتھ سفر ہو، جہاز خیریت سے پہنچے اور خیریت سے واپس آئے۔ وہاں جو کام ہو اخلاص کے ساتھ ہو اور میرا بیان حسن تعبیر کے ساتھ ہو کیوں کہ اللہ تعالیٰ کے جمال کو بیان کرنے سے ہماری زبان قاصر ہے۔ اللہ تعالیٰ کی صفاتِ غیر محدود ہیں، غیر محدود صفات کو بیان کرنے کے لیے محدود زبان کافی نہیں ہے۔

ترے جلوؤں کے آگے ہمتِ شرحِ وہیاں رکھ دی

زبانِ بے نگہ رکھ دی نگاہِ بے زبان رکھ دی

کیوں کہ زبان میں نگاہ نہیں ہے اور نگاہ میں زبان نہیں ہے۔ یہ اصغر گوٹروی رحمۃ اللہ علیہ کا شعر ہے اور کیا عمدہ شعر ہے، یہ جگر کے استاد تھے اور بہت اللہ والے تھے۔ اس لیے اللہ تعالیٰ حسن تعبیر بھی نصیب فرمائے۔ اگر خدا زبانِ تعبیر نہ عطا کرتا تو مجھے کون پوچھتا، اس لیے میں اللہ کی اس نعمت کے شکر کے لیے اور ان کی محبت کے لیے جاؤں گا۔

گناہوں سے پاک فضا قبولیتِ دعائیں معین ہے

میرا معمول ہے کہ میں جہاز پر بیٹھتے ہی دعا شروع کر دیتا ہوں کیوں کہ اس وقت میں زمین و آسمان کے درمیان میں ہوتا ہوں اور زمین و آسمان کے درمیان کوئی گناہ نہیں ہوتا، اس لیے اس مقدس فضا میں اللہ سے کہتا ہوں کہ اے اللہ! اختر اس وقت زمین و آسمان کے درمیان معلق ہے، اس کی دعا کو قبول کر لیجیے۔ میں آپ سب کو یاد کرتا ہوں، کسی ایک کو بھی نہیں چھوڑتا اور میرے اس معمول میں شاید ہی ناغہ ہوتا ہو کہ اختر اپنے دوستوں کے لیے دعائے کرنا ہو، اپنی اولاد و ذریعات، دوست، اقربا، خون کے رشتے دار اور جو روحانی رشتے ہیں، جو اللہ کے لیے مجھ سے محبت رکھتے ہیں، مختلف زبانوں کے، مختلف شہروں کے اور مختلف خاندانوں کے جو لوگ اللہ کے لیے میرے پاس آتے ہیں سب کے لیے دعا کرتا ہوں اور میں بھی اسی محبت سے ان کو دیکھنے کے لیے بے چین رہتا ہوں۔



ہر عمل میں اتباعِ سنت کا اہتمام کیجیے

ایک بات اور بتادوں کہ اگر اللہ والا بننا ہے تو ہر عمل میں اتباعِ سنت کا اہتمام کرو، سونا جاگنا، اٹھنا بیٹھنا، وضو کرنا ہر عمل میں اہتمام سنت کی فکر کرو۔ میری ایک کتاب ہے ”پیارے نبی ﷺ کی پیاری سنتیں“ یہاں اس کتاب میں سے ایک سنت ہر روز سنائی جاتی ہے، نماز، روزہ، شادی بیاہ، ختنہ، عقیقہ، خوشی غمی سب چیز اللہ کے پیغمبر صلی اللہ علیہ وسلم کے طریقے پر ہو اور جب کبھی سنت کے خلاف کوئی کام ہو جائے تو دوبارہ اس کو تازہ کر لو۔

حضرت مولانا شاہ محمد احمد صاحب رحمۃ اللہ علیہ کا اہتمامِ اتباعِ سنت

الہ آباد میں مولانا شاہ محمد احمد صاحب رحمۃ اللہ علیہ کا ان کے خادم نے سنت کے خلاف گرتا اتار دیا یعنی بجائے بائیں آستین پہلے نکالنے کے اس نے داہنی آستین نکال لی تو حضرت نے ملازم کو خوب ڈانٹا کہ تم کو اتنا بھی طریقہ نہیں آتا، پھر سے کرتا پہناؤ اور سنت کے مطابق اتارو۔ خادم اگر سنت کے خلاف موزہ نکال دے تو اسے کہو کہ پھر سے پہنا کر اتارو، پہناتے ہوئے پہلے داہنے پاؤں میں پہناؤ پھر بائیں پاؤں میں اور اتارتے ہوئے بائیں سے پہلے اُتارو پھر دائیں سے۔ اسی طرح اگر کبھی بھول کر بایاں پیر مسجد میں رکھ دیا تو فوراً نکال کر داہنا پیر داخل کرو پھر بایاں پیر داخل کرو، یہ نہیں کہہ ارے! اس مرتبہ ہو گیا، آئندہ خیال رکھیں گے۔ آئندہ نہیں فوراً اسے صحیح کریں اور سنت کے خلاف کرنے کے گناہ سے بچیں۔

اصلی مریدی

مریدی کی دو قسمیں ہیں: ایک اصلی، دوسرا نقلی۔ سب گناہوں کو چھوڑ دو، اللہ کو راضی کرو اور شریعتِ نبی صلی اللہ علیہ وسلم پر چلو، اس کا نام اصلی مریدی ہے، کیوں کہ اس نے اللہ کو اپنی مراد بنا لیا اور ہر وقت جائز ناجائز کی فکر رکھتا ہے لیکن اس غم کی برکت سے مولیٰ اسے وہ خوشی عطا فرماتے ہیں کہ بادشاہوں کو وہ خوشی نصیب نہیں۔ تو اصلی مرید وہ ہے جو گناہ چھوڑ دیتا ہے کیوں کہ جب اس نے اللہ کا ارادہ کر لیا تو گناہ غیر اللہ ہے یا نہیں؟ جس نے اللہ کو اپنی مراد بنا لیا تو پھر نفس کی خواہشات کو کیوں مراد بنائے گا؟



نقلی مریدی

اور نقلی مریدی کیا ہے؟ نقلی مریدی یہ ہے کہ جمعرات جمعرات کسی خانقاہ میں جا کر بریانی کھالے اور بوٹیوں پر تھوڑی سی لڑائی بھی کرے کہ میری پلیٹ میں دو بوٹی کیوں آئیں، یہ برابر والا جو مرید ہے اس کو تین بوٹی تم نے کیوں دے دیں، ذرا سی بوٹیوں پر جنگ ہوتی ہے۔ پھر اس کے بعد پیر صاحب بھنگ کا گھونٹا لگوا دیں، منہ سے اتنا جھاگ نکلے کہ سب مرید بے ہوش ہو جائیں، کوئی ادھر تڑپ رہا ہے کوئی ادھر تڑپ رہا ہے، جسے جتنا حال آئے اسے کہیں گے کہ آج کامیاب ہے پھر اس جمعرات کے جانے کے بعد خوب ٹی وی دیکھے، وی سی آر بھی دیکھے، عورتوں کے چکر میں بھی رہے، انفسٹن اسٹریٹ کی بھی سیر کرے، سینما بھی دیکھ رہا ہے، داڑھی بھی نہیں رکھ رہا ہے، بیوی پر ظلم بھی کرتا ہے غرض چھ دن جتنے گناہ ہیں کرتا رہے، پھر ساتویں دن خانقاہ میں آجائے۔ یہ ہے نقلی مریدی۔

گناہوں کی آگ ایمان کے درخت کو جھلسا دیتی ہے

لہذا میرے شیخ شاہ عبدالغنی صاحب رحمۃ اللہ علیہ فرماتے تھے کہ جس نے اللہ اللہ کیا، ذکر بھی کیا اور وی سی آر ٹیلی ویژن یا عورتوں کو بھی دیکھا یا کوئی بھی گناہ کیا تو اس نے اپنے ایمان کے پودے کے پاس آگ لگا دی۔ جیسے آپ درخت کے نیچے آگ جلا کر سینک لیں تو آگ کے قریب جتنے پتے ہیں سب سوکھ جائیں گے یا نہیں؟ اور کئی مہینوں اور سالوں تک سوکھے رہیں گے، کتنا ہی کھاد، پانی دیں مگر ہریالی بہت دن کے بعد آئے گی۔ تو میرے شیخ شاہ عبدالغنی صاحب رحمۃ اللہ علیہ فرماتے تھے کہ جو بد نظری کر لیتا ہے، گناہ کر لیتا ہے اس کی مثال ایسے ہی ہے جیسے اس نے اپنے ایمان کے درخت کے پاس آگ لگا دی تو اس ایمان کے درخت کے پتوں کا کیا حال ہو گا؟ جو لوگ گاؤں میں رہتے ہیں ان سے پوچھتا ہوں کہ بتاؤ جس درخت کے نیچے آگ جلاتے ہیں وہاں قریب قریب کی گھاس اور قریب قریب کے پودے سوکھ جاتے ہیں یا نہیں؟ یا اگر اچانک درختوں کے پاس آگ لگ جائے تو بھی پتے ایسے ختم ہو جاتے ہیں کہ سالوں محنت کرو تب چھوٹی چھوٹی کونپلیں نکلتی ہیں، کئی سال میں پہلے والی ہریالی آتی ہے۔ جو لوگ گناہوں کا ارتکاب کرتے ہیں تو سمجھ لیں کہ وہ اپنے دین کے پودے کو اس طرح برباد کرتے ہیں کہ پھر اس میں ساہا سال بعد رونق اور تازگی آئے گی۔



کبھی کبھار کا گناہ سد ابہار نہیں ہونے دیتا

بعض وقت شیطان بے وقوفی میں مبتلا کرتا ہے کہ ارے میاں! ابھی گناہ کا مزہ لے لو پھر چل کر مسجد میں دو رکعت توبہ پڑھ لینا۔ یاد رکھو! معافی ہو جانا اور ہے لیکن ایمان اور اللہ کے تعلق کے درخت کی شادابی اور اس کا ہر ابھرا ہونا اور ہے۔ اس لیے جو لوگ یہ کہتے ہیں کہ کبھی کبھار ذرا سا گناہ کر لینے میں، کبھی کبھار کسی حسین کو دیکھ لینے میں کیا حرج ہے؟ وہ یہ سوچ لیں کہ جو لوگ کبھی کبھار بھی گناہ کرتے ہیں وہ سد ابہار نہیں رہتے، ان کے قلب کی بہار خزاں سے تبدیل ہو جاتی ہے۔

اللہ کی عظمت اور محبت کے حقوق

بس اس لیے اللہ کے غضب کو ایک سانس بھی اپنے اوپر حلال نہ کیجیے۔ یہ اللہ کی عظمت کے حقوق میں سے ہے اور ہم پر واجب ہے، اللہ کی عظمت کا حق یہ ہے کہ ان کی ناراضگی سے کم از کم ایسا ڈرنا چاہیے کہ جتنا گردے کی پتھری سے ڈرتے ہو۔ اگر ڈاکٹر کہہ دے کہ تم کو کینسر ہو گیا ہے یا گردے میں پتھری پڑ گئی ہے، گردے خراب ہو گئے ہیں، بس پانچ چھ دن میں مر جاؤ گے، تو کتنا رورو کر دعا مانگو گے، ہر ایک سے دعا کرواؤ گے، سجدے میں رورو کر دعا کرو گے کہ اللہ میاں! میری بیماری دور کر دیجیے، چوں کہ جسم پر یقین ہے کہ گردے خراب ہو رہے ہیں، موت آجائے گی۔ یہ حیاتِ جسمانی کا حریص ہے، اس لیے رورو کر سب سے دعا کروا رہا ہے کہ دعا کرو کہ میرے گردے کی پتھری، میرا بلڈ کینسر اچھا ہو جائے لیکن کیا وجہ ہے کہ یہ بد نظری کی بیماری پر اتنا نہیں روتا، کبر کی بیماری پر اور ٹیڈیوں کو دیکھنے کی بیماری پر اتنا نہیں روتا؟ معلوم ہوا کہ اللہ کے غضب اور اللہ کی ناراضگی کے اعمال سے بچنے کی اہمیت اس کے قلب میں نہیں ہے۔ یہ ظالم ابھی یقین اور ایمان کی نعمت سے دور ہے۔ اور اللہ کی محبت کا حق یہ ہے کہ اس کے احکام کو بجلائیں مثلاً وقت پر زکوٰۃ دینا، روزہ رکھنا وغیرہ یہ اللہ کی محبت کے حقوق ہیں۔

رمضان المبارک میں جان لڑا کر گناہوں سے بچیں

ایک مہینہ بعد رمضان شریف آرہا ہے لہذا ایک مہینہ پہلے ہی ارادہ کر لیں کہ پورے



رمضان ایک گناہ نہیں کرنا ہے، پھر ایک ہی مہینے میں دیکھو گے کہ روح کہاں سے کہاں پہنچتی ہے، کتنی ترقی ہوتی ہے، خدا سے تعلق کتنا قوی ہوتا ہے اور اگر گناہ سے نہیں بچیں گے تو چاہے بیس بیس سال خانقاہوں میں رہیں اللہ نہیں ملے گا۔ بعض لوگ ساری زندگی خانقاہوں میں رہے، مگر گناہ سے نہ بچنے کی وجہ سے وہ کولہو کے نیل کی طرح رہے، جہاں تھے وہیں رہے، جب ذرا سا ہرے بھرے ہوئے تو پھر کسی گناہ سے آگ لگالی، پھر توبہ سے ہرے بھرے ہوئے، سال دو سال میں پھر گناہ سے آگ لگالی تو ساری زندگی اپنے آپ کو جھلساتے رہے، زندگی کو ضائع کرتے رہے۔

تھانہ بھون کی پیری مریدی چوبیس گھنٹے کی فکر ہے

اس لیے ہمارے شیخ مولانا اشرف علی صاحب تھانوی رحمۃ اللہ علیہ فرماتے تھے کہ ہماری فقیری جو ہے وہ ساری زندگی کا غم ہے، اللہ کی محبت کا غم، جائز و ناجائز کا غم، تھانہ بھون کی جو پیری مریدی ہے وہ تمام عمر اور ہر سانس جائز و ناجائز کا غم اٹھانا ہے۔ یہ آٹھویں دن کی حاضری نہیں ہے، چوبیس گھنٹے کی فکر ہے کہ ہم سے کوئی گناہ نہ ہو جائے، کوئی عمل سنت کے خلاف نہ ہو جائے، کوئی عمل شریعت کے خلاف نہ ہو جائے۔

نفس امارہ بالسوء کا علاج

اور اگر کبھی کوئی گناہ ہو جائے تو شیخ سے مشورہ کرو کہ اس کی کیا تلافی ہے۔ کسی سے بہت بڑا گناہ ہو جائے، تو کم سے کم سو روپیہ صدقہ کرے اور سو رکعت قسط وار نفل بھی پڑھے جیسے دس رکعت روزانہ پڑھے تو سو رکعت دس دن میں ادا ہو جائیں گی۔ اتنی نفس کو سزا دو کہ نفس ظالم بھی یاد کرے کہ بڑے زبردست مُلا سے پالا پڑا ہے، چھوڑے گا نہیں، مار مار کر ہم کو بھالو بنا دے گا۔ اگر آپ نے نفس کو سزا نہیں دی تو نفس یہ سمجھے گا کہ یہ تو ذرا سارو لیتا ہے، آنسو تو مفت کے ہیں سجدے میں جا کر رولے گا، روڑا کر اس کے بعد پھر وہی کام کرے گا۔ اس لیے بزرگوں نے فرمایا کہ خالی رونا کافی نہیں ہے، استغفار و توبہ کی قبولیت تو ہے لیکن نفس امارہ کا علاج یہی ہے کہ اس کو سزا بھی دو، کم سے کم سو رکعت نفل پڑھو، روزانہ دس بیس رکعت اور طاقت ہو تو پچاس رکعت پڑھو اور سو روپیہ خیرات بھی کر دو۔



جرمانہ شیخ کے ہاتھ سے خیرات کرائیں

اور جرمانہ شیخ کے ہاتھ سے خیرات کراؤ، خود ہی خیرات نہ کرو۔ ہمارے شیخ مولانا ابرار الحق صاحب جرمانہ ہر دوئی منگواتے ہیں اور طلبہ پر یا کسی اور نیک کام میں خرچ کر دیتے ہیں۔ بہر حال اپنے ہاتھ سے مت خرچ کرو، ہو سکتا ہے اپنے ہاتھ سے کسی نامناسب جگہ خرچ کر دو کہ جن سے احتیاط کرنی تھی ان ہی کو جا کر دے دیا۔ جیسے حکیم الامت ایک وعظ میں فرماتے ہیں۔

میر کیا سادے ہیں بیمار ہوئے جس کے سبب

اسی عطار کے لڑکے سے دوا لیتے ہیں

اسی لیے بزرگوں نے فرمایا کہ جرمانہ کی رقم اپنے شیخ کے پاس جمع کرو، وہ خرچ کرے گا یا پھر کوئی کتاب خرید کر تقسیم کرو۔ سو روپے میں ”پیارے نبی ﷺ کی پیاری سنتیں“ خرید لو اور خود مت بانٹو، یہاں مسجد کے منبر پر رکھ دو کہ جو چاہے لے جائے، کسی کو اپنے ہاتھ سے مت دو۔ مرنے سے پہلے پہلے ان باتوں کا اہتمام کر لو تا کہ گناہوں کی نجاست سے پاک ہو کر اس دنیا سے جاؤ۔ میر ایک شعر ہے۔

قضا کے بعد ہوئی سرد نفس کی دنیا

نہ حسن و عشق کے جھگڑے نہ مال و دولت کے

بولیے! موت آنے کے بعد مردہ کسی ٹیڈی یا مرد کو دیکھ سکتا ہے؟ مال و دولت کی باتیں سن سکتا ہے؟ بس اس لیے ہوشیار ہو جاؤ۔

نہ جانے بلا لے پیا کس گھڑی

تو رہ جائے تکتی کھڑی کی کھڑی

غیر اللہ کی یاد میں رونا نامبارک ہے

اس لیے مبارک ہے وہ بندہ جو خدا کی یاد میں روئے اور بہت ہی نامبارک ہے وہ جو غیر اللہ کے لیے روئے لیکن ماں باپ، بال بچے غیر اللہ نہیں ہیں۔ غیر اللہ وہ ہے جس سے خدا



ناراض ہوتا ہے۔ کسی کو اپنے بچے یاد آئیں، اپنی بیوی یاد آئے، حلال کاروبار یاد آئے تو پھر کوئی حرج نہیں ہے۔ ہاں! کسی کو ٹیڈیاں یاد آئیں، غیر اللہ یاد آئے غرض ہر نافرمانی کی جو یادیں ہیں وہ بہت خطرناک ہیں۔ لیکن اگر گناہ کا تقاضا پیدا ہو اور غیر اللہ یاد آئے اس وقت اس تقاضے کو دبا کر مجاہدہ اختیار کرنا **سُبُلَنَا** کی بشارت ہے۔

وَالَّذِينَ جَاهَدُوا فِينَا... الخ کی تفسیر

جو لوگ اللہ کے راستے میں گناہ سے بچنے کا نم اٹھاتے ہیں، دور دور سے مشقت اٹھا کر دین کی مجلس میں آتے ہیں تو ان کے لیے **لَنَهْدِيَنَّهُمْ سُبُلَنَا** کی بشارت ہے کیوں کہ وہ **وَالَّذِينَ جَاهَدُوا فِينَا** کر کے آتے ہیں، **الَّذِينَ** اسم موصول یہاں شرط ہے اور **لَنَهْدِيَنَّهُمْ سُبُلَنَا** اس کی جزا ہے، اور **فِينَا** کی چار تفسیریں ہیں:

- (۱)... **أَيُّ فِي ابْتِغَاءِ مَرْضَاتِنَا** جو ہماری رضا تلاش کرتے ہیں۔
- (۲)... **فِي نَصْرَةِ دِينِنَا** جو دین کی نصرت اور مدد کے لیے مشقت اٹھاتے ہیں۔
- (۳)... **فِي امْتِحَانِ أَوْامِرِنَا** جو اللہ تعالیٰ کے اوامر یعنی احکام کو بجالاتے ہیں۔
- (۴)... **فِي الْإِنْتِهَاءِ عَنِ مَنَاهِينَا** اور نافرمانی سے بچتے ہیں۔

ہر بیماری سے شفا کے لیے ایک مجرب عمل

آخر میں آپ کو تمام جسمانی بیماریوں سے شفا کے لیے ایک مجرب عمل بتاتا ہوں:

(۱) سورہ فاتحہ ۱۱ مرتبہ (۲) پھر **يَا سَلَامُ** ۱۴۲ مرتبہ (۳) پھر سورہ بقرہ ۳ مرتبہ، (۴) پھر سورہ ناس ۳ مرتبہ، اور اول و آخر گیارہ گیارہ مرتبہ درود شریف پڑھ کر پانی پر دم کر کے مریض کو پلائیں، ان شاء اللہ معمولی دوا سے شفا ہو جائے گی۔

شفا دوا سے نہیں حکم خدا سے ہوتی ہے

مفتی اعظم پاکستان حضرت مفتی محمد شفیع صاحب کے ایک خاص مرید کو جو کہ کروڑ پتی



تھے گھٹیا کی بیماری ہوگئی، وہ علاج کے لیے امریکا گئے اور مفتی شفیع صاحب کو بھی یہی بیماری ہوگئی، انہوں نے یہاں ایک دواخانے سے علاج کرایا، بارہ آنے کی دوا تھی۔ پھر انہوں نے مجھ سے مجمع میں فرمایا کہ میں بارہ آنے روز کی دوا سے ایک دم اچھا ہو گیا اور اس سیٹھ دوست کے یہاں سیڑھیاں چڑھ کر اوپر گیا کیوں کہ وہ نیچے نہیں اتر سکتے تھے۔ تو اس نے دیکھ کر کہا کہ ارے مفتی صاحب! آپ تو بالکل اچھے ہو گئے، سیڑھی پر کیسے چڑھ گئے؟ تو میں نے کہا کہ بارہ آنے کی دوا روزانہ کھاتا تھا، اللہ نے شفا دے دی۔ تو اس نے کہا کہ میں امریکا میں بارہ لاکھ لگا کر آیا ہوں، آپ بارہ آنے کی دوا سے اچھے ہو گئے۔ تو فرمایا کہ دوا شفا نہیں دیتی، شفا خدا دیتا ہے، دوا تو ایک بہانہ، ایک ذریعہ ہے، محض ایک سبب ہے، بس اوپر والے سے رابطہ رکھو، زمین والوں کو آسمان والے سے رابطہ رکھنا چاہیے، زمین والوں کو اگر خیریت سے رہنا ہے تو آسمان والے کو خوش رکھنا چاہیے۔

اچھا اب دعا کریں کہ میرا سفر خیریت سے ہو جائے اور میں پھر آپ لوگوں کی خدمت میں پندرہ رمضان تک آ جاؤں۔ اس مسجد میں اعتکاف والوں کے ساتھ بھی مجھے یہاں رہنا ہے کیوں کہ کبھی کبھی کچھ نہ کچھ گزارشات بھی کرنی ہوتی ہیں۔ اور رمضان میں بھی اسی وقت پر بیان ہو گا ان شاء اللہ۔ پہلے میں رمضان میں تقریر نہیں کرتا تھا مگر بنگلہ دیش نے مجھے سخت جان بنا دیا، کیوں کہ وہاں کچھ نہ کچھ بولنا پڑتا تھا، جس سے میرا یہ خوف نکل گیا کہ روزے میں کیسے بیان کروں گا۔

اللہ تعالیٰ ہم سب کو اپنی محبت عطا فرمائے اور ہماری اولاد کو، دوستوں کو، رشتے داروں کو، سب کو اللہ اپنی نسبتِ خاصہ سے نوازش فرمائے۔ ہمارے پوتوں کو، نواسوں کو بھی اللہ صاحبِ نسبت بنائے، مجھ کو، میری اولاد کو، میری ذریعات کو، میرے گھر والوں کو، آپ کو، آپ کے سب گھر والوں کو اللہ اولیائے صدیقین میں شامل فرمائے اور جذب فرما کر اپنا بنا لے۔ اللہ! ہمارے سب گناہوں کو ہم سے چھڑا دے، جتنی نافرمانی اور گناہوں کی گندگیوں میں ہمارے نفوس ملوث ہیں اللہ ہمیں ان سب سے پاک کر دے، ہر گناہ سے طبعی نفرت عطا فرما دے، جیسے کسی کو پیشاب پاخانے سے نفرت ہوتی ہے، اللہ ہمیں اپنی نافرمانی اور غضب کے اعمال سے سخت نفرت عطا فرما دے، ان کی گندگی کو ہمارے دلوں میں منکشف فرما دے، خوشبو کا عادی کر دے اور گٹر لائنوں اور بدبودار مقامات سے اور تمام بُرائیوں سے ہمیں متنفر



کردے اور جو خواتین آتی ہیں اللہ ان کی بھی تمام حاجتیں پوری فرمائے۔ ہماری، آپ کی سب حاجتیں اللہ پوری فرمائے اور جو اپنی بیٹیوں کے رشتوں کے لیے پریشان ہیں اللہ ان کو اچھا رشتہ عطا فرمادے۔ اللہ تعالیٰ دونوں جہاں کی فلاح عطا کر دے اور مسلمانوں کے خلاف کافروں کی سازشوں کو اللہ نامراد، خائب و خاسر کر دے اور اے اللہ! اے خیر الما کرین! آپ دُشمنانِ اسلام کے مکر کے ٹاٹ میں آگ لگا دیجیے۔ مولانا رومی فرماتے ہیں۔

آتشی داند زدن اندر پلاس

اے خدا! تو دُشمنانِ اسلام کے ٹاٹ میں آگ لگانا بھی جانتا ہے۔ خدا کی بڑی طاقت ہے۔ اللہ تعالیٰ تمام مسلمانانِ عالم کو عافیتِ دارین نصیب فرمائے۔ جن کو غصے کی بیماری ہے اللہ تعالیٰ ان کو غصے سے ہمیشہ کے لیے نجات عطا فرمادے اور جائز موقع پر حلیم الطبع بنا دے، اللہ ہم سب کو کریم بنا دے، مخلوق پر سرِ ابرارِ رحمت بنا دے اور جن کو شہوت کی بیماری ہے اللہ ان کی نارِ شہوت کو نورِ تقویٰ سے بجھا دے۔ جائز خواہشات تو رہیں مگر ناجائز سے ہم کو بچالے، آمین۔

وَصَلَّى اللّٰهُ عَلٰى النَّبِيِّ الْكَرِيْمِ

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ

بِحَقِّ اللّٰهُمَّ اِنِّیْ اَسْأَلُكَ بِاَنَّ لَكَ الْحَمْدُ لَا اِلٰهَ اِلَّا اَنْتَ الْمَنَّانُ بَدِيْعُ السَّمَاوَاتِ

وَالْاَرْضِ يَا ذَا الْجَلَالِ وَالْاِكْرَامِ يَا قَيُّوْمُ

آخر میں جو میں نے پڑھا یہ اسمِ اعظم ہے۔ حضور صلی اللہ علیہ وسلم نے قسم کھائی ہے کہ خدا کی قسم! یہ اسمِ اعظم پڑھ کر جو دعائے گالہ اس کی دعا کو قبول فرمائے گا۔ میں نے اس لیے آخر میں وہ اسمِ اعظم پڑھ دیا۔ اس کو تفسیر روح المعانی میں علامہ آلوسی رحمۃ اللہ علیہ نے بھی لکھا ہے۔

وَصَلَّى اللّٰهُ تَعَالٰی عَلٰی خَيْرِ خَلْقِهِ مُحَمَّدٍ وَاٰلِهِ وَاَصْحَابِهِ اَجْمَعِيْنَ

بِرَحْمَتِكَ يَا اَرْحَمَ الرَّاحِمِيْنَ



ہر مسلمان کے دل میں اللہ اور اس کے رسول کی کسی نہ کسی درجے میں محبت ہوتی ہے۔ لیکن اس محبت میں ترقی کی راہ اولیاء اللہ دکھاتے ہیں وہی دنیا کی عارضی چمک دک سے جنت کی دائمی نعمتوں پر نظر کراتے ہیں۔ ان سب سے بڑھ کر خدا کی یہ محبوب ترین ہستیاں نعمتیں دینے والے مولیٰ کی معرفت و محبت کے حصول کا ذریعہ ہوتی ہیں۔

شیخ العرب والنجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ کے وعظ ”راہ محبت اور اس کے حقوق“ میں اسی بات کا ذکر ہے کہ جس طرح اللہ تعالیٰ کی ذات قیمتی اور بے مثل ہے اسی طرح ان کی محبت کو حاصل کرنے والی راہ بھی قیمتی اور بے مثل ہے لہذا اس راہ پر چلنے کے حقوق و آداب کا لحاظ رکھنا لازمی ہے۔ حضرت اقدس نے ان حقوق اور آداب کو قرآن و حدیث کی روشنی میں نہایت تفصیل کے ساتھ بڑے دل سوز اور دل نشیں انداز میں بیان فرمایا ہے۔

www.khanqah.org

ناشر

گنجانہ مظہری

www.khanqah.org

